

IL-HAJJA f'Għawdex

Jannar 2005 **IL-LEHEN TA' L-GHAWDXIN** Nru. 865



**Qamh Haj
fl-Għalqa
tal-Mulej**



**Dan...
min hu?**



p. 10



Ġcittadella

p. 30

L-ISPIGOLATRIĊI FIX-XAGĦRA



Intervista p. 12

MARY MEYLAK



p. 16

Żewġ Anniversarji



Fl-aħħar!

p. 8

**Lm100,000
għall-Ġgantija**

Dħalna fis-sena 2005...

Is-Sittin Sena tar-Rivista Tagħna l-Għawdxin

IL-HAJJA f'Għawdex

Inkomplu nisbieħu flok neqdiemu...

FEATURES ĠODDA!

- ◆ Statistika Għawdxija
- ◆ Tieqa fuq l-Ambjent Għawdxin
- ◆ Paġna ta' pariri għaż-
Żgħażaġh

LOGOS ĠODDA!

Qed nagħtu stil aktar
attraenti lill-qoxra u lill-paġni
l-oħra, b'ritratti u logos
differenti.

ABBONATI ĠODDA!

Se nniedu kampanja qawwija
għal aktar abbonamenti
fost l-Għawdxin.

*Gedded l-abbonament tiegħek għas-sena 2005,
u heġġeg lil ħbiebek biex jabbonaw huma wkoll.
Imla' din il-formola u ibgħatha flimkien ma'
čekk jew money order ta' Lm3 jew Lm5 lill-
Amministratur, "Il-Hajja f'Għawdex",
Lumen Christi Media Centre,
Triq Fortunato Mizzi, Victoria VCT111,
Għawdex.*

Isem _____



Indirizz _____

Nixtieq nabbona (għdid) jew ingedded l-abbonament għall-2005

Lm3 Abbonament Regolari

Lm 5 Abbonament Sostenitur

FIRMA _____



IL-HAJJA f'Għawdex

Imwaqqfa f'Għunju 1945

Harga nru. 865

Jannar 2005

Mahruga mid-

Djoċesi ta' Għawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Għawdex VCT 111

Tel. 21560496/7 Fax. 21561860

e-mail: lumenchristi@vol.net.mt

homepage:

www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre

Stampata: "Gozo Press" Tel.21551534

Din il-harġa nġhalqet għall-istampa
fit-28 ta' Diċembru 2004

Il-fehmiet li jistqarru l-kittieba

m'humix neċessarjament dawk

tal-Bord Editorjali.

f'din il-harġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
"Status Quo"	• 9
Cikku l-Għawdexi	• 10
L-Intervista :	
Qamh haj fl-għalqa tal-Mulej	• 12
Mary Meylak :	
100 sena minn twelidha- 30 sena minn mewtha	• 16
Mill-Knisja fid-Dinja	• 18
Versi Riflessivi	• 19
ACM:	
"Thallix il-ħażen jirbhek, izda irbañ il-ħażen bit-tajeb..."	• 20
Ktieb x'Taqra:	
It-tagħlim soċjali tal-Knisja minn Piju IX sa Gwanni XXIII fit-tliet volumi uniċi	• 22
Għawdex 300 sena ilu :	
Gardjola taċ-Ċittadella Mġedda	• 23
Tifsir fuq it-Tagħlim tal-Katekiżmu (33):	
It-Trinità Qaddjsa (3)	• 24
Il-Biedja f'Għawdex (32)	• 26
Tieqa fuq l-Ambjent Għawdexi(1): lċ-Ċittadella	• 30
Xhieda Nisranija: Gużepa Debono (1)	• 32
Holm il-Hajja	• 33
Għawdexin li għadna niftakru (21) -	
Manwil tan-Nunu	• 34
Passiġġata Biblika- 3	• 36
Int u saħħtek	• 38
Fehmet il-Qarrejja	• 40
Sport f'Għawdex	• 41
Genn id-Dinja	• 42



Dħalna fis-Sittin Sena...

Sittin sena! Is-soltu nassoċċjaw din iċ-ċifra ma l-eta' tal-pensjoni, ma l-irtirar – meta wiehed wara perijodu ta' snin jahdem, jieqaf mix-xogħol tiegħu u jieħu l-mistrieh li jkun jisthoqqlu. Sittin sena ilu twieled fil-gżira tagħna il gurnal 'Għawdex', mahrug mid Djoċesi Għawdexija - perjodiku ta' interess ġenerali, b'lenti fuq il-hajja soċjali fid-dawl tal-fidi Nisranija.

Dan il-perjodiku twieled biex jibqa'. Din il-harġa ta' Jannar 2005 timmarka it-865 edizzjoni. Mhux dejjem kien faċli li 'r-rivista ta' l-għawdexin', kif ġieli tissejjaħ, tibqa' toħroġ regolarment. Id-diffikultajiet kienu u għadhom hemm. Biżżejjed nirreferikom għall-ispejjeż ta' l-istampar li dejjem jogħlew, spejjeż tal-posta u spejjeż oħra involuti fl-issettjar tar-rivista. Barra minn dan insemmi l-ġlieda kontinwa maż-żmien biex ir-rivista kemm jista jkun toħroġ fil-ħin, peress li r-rivista hija waħda mensili. Però dawn id-diffikultajiet u oħrajn magħhom dejjem inġelbu, għax dejjem emminna fil-validità ta' dan il-perjodiku. Ta' qabilna, minkejja l-limiti tal-mezzi li llum għandna, dejjem habirku biex ir-rivista tibqa' popolari u interessanti.

Ma tistax haġa tibqa' popolari u attraenti mingħajr ma tevolve xi tibdil u għalhekk ġie żmien li mhux biss inbidel l-isem, li minn 'Għawdex' sar "Il-Hajja f'Għawdex", imma wkoll il-format, il-prezentazzjoni, ir-rubriki, u l-materjal in-ġenerali. Kienu diversi dawk li ikkontribwew b'artikli u materjal ieħor biex ikomplu jgħinu din ir-rivista timxi 'l quddiem u b'dan il-mod sostnew minn żmien għal żmien il-livell tal-pubblikazzjoni. Illum hawn hafna li jiftahru li għandhom il-kollezzjoni ta' 'Il-Hajja f'Għawdex' u jgħożżuha bħallikieku hija enċiklopedija unika ta' taġħrif u informazzjoni dwar Għawdex u l-Għawdexin, it-tradizzjonijiet, l-avvenimenti u l-folklore lokali, u l-hajja soċjali u religjuża tagħna.

Aħna, li illum ninsabu afdati bir-responsabilità tal-pubblikazzjoni ta' din ir-rivista, nhossuna obbligati li nkomplu fuq il-passi ta' qabilna biex 'Il-Hajja f'Għawdex' tkompli bil-mixja tagħha anke fiż-żminijiet tallum. Illum quddiemna għandna sfidi godda li rridu nindirizzaw. F'dinja li titlob professjonalità minn kull aspett, inħossu li rridu nipprezentaw kemm jista' jkun prodott tajjeb, attraenti u serju. Għaldaqstant qed nippruvaw nagħtu mill-ġdid bixra ġdida lir-rivista, mhux biss bl-introduzzjoni ta' rubriki godda, biex aktar nippruvaw nolqtu l-gosti ta' kulhadd, imma wkoll dehra ġdida lil xi paġni li huma regolari. Nittama li dan it-tibdil jintlaqa' tajjeb. F'dan ir-rigward, matul din is-sena biħsiebna wkoll inniedu kwestjonarju mal-qarrejja dwar ir-rivista, li fih kulhadd ikun jista' jagħmel il-kritika tiegħu, kif ukoll jissuggerilna fejn nistgħu intejbu l-prodott tagħna.

Hija wkoll ix-xewqa tagħna li nippruvaw nilhqu aktar qarrejja. Nemmnu li l-materjal li toffri r-rivista jista' jiġi apprezzat iżjed, b'mod speċjali mill-ġenerazzjoni ta' l-istudenti tal-livell sekondarju u terzjarju. L-abbonati m'humix ftit iżda jeħtieġ li jsir sforz kollettiv biex dawn jiżiedu.

Fl-aħħar nett inħoss li nkun nonqos jekk f'din l-okkażjoni ma nsellimx u ma niringrazzjax lil dawk kollha li b'xi mod jew ieħor taw is-sehem tagħhom biex 'Il-Hajja f'Għawdex' hi dik li hi: edituri, kontributori regolari u okkażjonali, ż-żelaturi u żelatrici, ditti u aġenziji li jirreklamaw fir-rivista, dawk li jieħdu ħsieb it-tqassim qabel l-impustar u mhux anqas lill-abbonati kollha.

Nagħlaq b'dak li kien qal għaxar snin ilu, fl-okkażjoni ta' għeluq il-ħamsin sena mit-twelid tar-rivista, l-E.T. Mons Isqof Nikol Cauchi, li kien ukoll wiehed mill-edituri ta' 'Il-Hajja f'Għawdex' u għadu sallum kontributor regolari, : "Nittama għalhekk li kif fl-imghoddi, hekk ukoll għal li ġej, il-qarrejja u l-benefatturi oħra jkomplu jsostnu r-rivista 'Il-Hajja f'Għawdex' bit-talb u b'kull għajjnuna oħra".

Dun Ruben Micallef

www.gozodiocese.org

Il-Hajja fid-Djoċesi



Minn Dun Renato Borg

Ir-Rally ta' l-Għaqdiet

Fil-bidu ta' Novembru is-Segretarjat tal-KDAL ha hsieb iqassam xi punti dwar is-sugġett magħżul għall-44 Rally ta' l-Għaqdiet: "L-Ewkaristija, Ghajn u Quċcata ta' l-Appostolat" biex jiġu diskussi fuq livell parrokkjali. Kull grupp kellu jibgħat lis-Segreterija is-suggerimenti u l-konklużjonijiet li jkunu harġu mil-laqgħa. Il-Hadd, 28 ta' Novembru, 2004 gie ċċelebrat l-44 Rally ta' l-Għaqdiet Kattoliċi fuq livell djoċesan, fis-sala ta' l-Azzjoni Kattolika. Il-programm beda b'diskors mill-Isqof, imbagħad kien hemm il-Forum li hadu sehem fih Fr Eddie Zammit, Mr Alfred Grech u Antonia Sciberras; saru wkoll xi interventi minn dawk prezenti, ingabru ir-rizoluzzjonijiet u ġew approvati. Ir-Rally wasal fit-tmiem tiegħu biċ-ċelebrazzjoni tal-Quddiesa. Ir-rizoluzzjonijiet ta' dan l-44 Rally tal-Għaqdiet għandhom jidhru fl-Atti tal-Kurja.

Il-Ġimgha tal-Persuni b'Diżabilità

Fl-okkażjoni tal-Ġimgha ddedikata lill-persuni b'diżabilità Mons Isqof fit-28 ta' Novembru 2004 mexxa konċelebrazzjoni fis-Santwarju Ta' Pinu li għaliha kienu mistiedna dawn il-persuni flimkien ma' assoċjazzjonijiet u għaqdiet ohra li jiehdu hsieb jew jagħtu xi servizz lill-persuni b'xi diżabilità.

L-onomastiku ta' Mons Isqof

Is-6 ta' Diċembru habat l-onomastiku ta' l-Isqof t'Għawdex li jgħib l-isem ta' Nikol. L-Azzjoni Kattolika bhas-snin l-imghoddija organizzat ikla fost il-membri tagħha li għaliha attenda wkoll l-Eċċellenza Tiegħu. L-Azzjoni Kattolika fakkret ukoll lill-membri tagħha biex f'din il-ġurnata joffru talb għall-bżonnijiet ta' Mons Isqof.


Ordinazzjoni ta' Djaknu

Fil-ghaxija tat-18 ta' Diċembru 2004 f'konċelebrazzjoni li mexxa Mons Nikol G. Cauchi, Isqof t'Għawdex fil-knisja tal-Patrijiet Frangiskani Konventwali tar-Rabat saret l-ordinazzjoni tad-djakonat ta' Fra George Buttigieg. Għall-quddiesa, barra numru sabih ta' saċerdoti u patrijiet, kien hemm ukoll jikkonċelebra l-Provinċjal ta' l-Ordni.

Laqgħa għall-Abbatini ta' Għawdex

Fit-18 ta' Diċembru 2004 fis-sala tas-Seminarju tal-Qalb ta' Ġesù saret il-laqgħa ta' l-abbatini li soltu tigi organizzata fl-okkażjoni tal-festa tal-Milied. Il-programm li thejja għalihom sar bil-hidma tas-saċerdot responsabbli mill-abbatini fuq livell djoċesan, il-kappillan ta' l-Għasri l-Kan Dun Edward Xuereb, flimkien mas-seminaristi. Fil-bidu tal-laqgħa kien hemm konċelebrazzjoni minn Mons Isqof u wara kien hemm programm shih ta' teatrin u loġhob iehor.

Artal ġdid fil-knisja ta' Santa Luċija



L-artal l-ġdid li sar fil-knisja ta' Santa Luċija ġewwa Kerċem huwa disinn u xogħol il-marmista Gużep Azzopardi ta' Hal-Lija, Malta. L-artal tbierek f'quddiesa konċelebrata mmexxija minn Mons Giovanni B. Gauci, Vigarju Ġenerali, fis-19 ta' Novembru 2004. Fit-8 ta' Diċembru 2004, fis-6.00 ta' fil-ghaxija Mons Isqof mexxa konċelebrazzjoni li fiha kkonsagra l-artal il-ġdid. Attività ohra li saret f'din il-knisja f'raba mal-festa ta' Santa Luċija kienet it-tberik tal-pittura fil-koppla, xogħol ta' Austin Camilleri. It-tberik sar minn Mons Isqof fid-29 ta' Novembru 2004. Fis-19 ta' Diċembru 2004, ir-Rettur Dun Frankie Sultana ppreżenta wheelchair bhala donazzjoni għall-użu fl-Arka Respite Centre, lid-direttur Mons. Manwel Curmi.

Il-150 anniversarju mid-Domma ta' l-Immakulata

Fl-okkażjoni tal-150 anniversarju minn meta il-Papa Piju IX iddefinixxa d-Domma tal-Immakulata Kuncizzjoni, saru festi speċjali fil-knisja tal-Patrijiet Frangiskani Konventwali fir-



Rabat, Għawdex. Mons Isqof kien mistieden biex jagħmel it-Tridu bit-thejjija għal din il-festa. Din il-grajja giet imfakkra wkoll bl-istedina li saret lill-Kardinal Edmund Szoka biex jiehju sehem fiċ-ċelebrazzjonijiet li saru. Huwa kien akkumpanjat minn Mons Giorgio Corbellini. Fit-8 ta' Diċembru l-Kardinal Szoka mexxa il-pontifikal ta' filgħodu (ritratt) u filgħaxija il-purċissjoni.

Fis-Santwarju Nazzjonali tal-Kunċizzjoni fil-parroċċa tal-Qala, barra l-funzjonijiet festivi tas-soltu, waqt il-Pontifikal Solenni ta' nhar il-festa Mons. Isqof Nikol Cauchi inawgura u bierek Monument b'iskrizzjoni k commemorattiva, li tfakkar il-150 Sena tad-Domma mill-Beatu Papa Piju IX, kif ukoll il-50 Sena mill-Inkurunazzjoni tal-Kwadru Titulari tal-Kunċizzjoni (xogħol Federico Barocci) mill-Isqof preċedenti Mons. Gużepi Pace fl-1954.

Il-Festival tal-Korijiet Għawdxin

Il-25 Festival tal-korijiet tal-Milied sar fit-28 ta' Diċembru 2004, fis-6.30 ta' fil-għaxija fil-knisja arċipretali u matrici ta' Santa Margerita, Sannat. Dan il-festival gie mtella' minn Fr Effie Masini li huwa s-Segretarju tal-Edukazzjoni u l-Kultura fl-Uffiċċju tal-Kurja. Għal dan il-festival dahlu 7 korijiet, fosthom il-kor tal-parroċċa fejn kien qed jiġi organizzat dan il-festival, il-Kor "Uljed Margerita". Mons Isqof kien preżenti għal dan il-festival sabih u qabel ma qassam it-trofej lil kull kor li ha sehem, huwa ta l-messaġġ tiegħu u fl-ahhar ha l-okkażjoni biex jirringrazzja lill-partecipanti kollha mhux biss talli hadu sehem, iżda wkoll tas-servizz importanti li jagħtu matul is-sena kollha bil-kant tagħhom fil-Liturgija tal-Knisja fil-parroċċi tagħhom .

Majestic  **too Electronics Centre**

Video & DVD Rentals,
Sales of: TV's, VCR's, Hi-Fi,
Mobile Phones & Air-Conditioners

F. Mizzi Street, Victoria, Gozo - Malta.
Tel: 2156 6616 Mob: 79461299

Authorized Dealers in Gozo for

SAMSUNG

Satellite Receivers

SANYO

TV. DVD. VIDEO. AUDIO

Pioneer

Sound and Vision

Roadstar

Hi-Fi's of All Kinds

REPAIR CENTRE FOR MOBILES, TV's, VIDEOS, DVD's, HI-FI's, etc.

X'għara dan l-aħħar



*Kronaka
Għawdxija
minn Lelio Spiteri*

Akkademja Mużiko-Lettararja b'għieħ u b'tifkira lil Marija Immakulata

Il-Komunità Frangiskana tal-Knisja ta' Sant' Antnin ta' Ghajnsielem tellghet din is-serata fl-okkażjoni tal-mija u hamsin sena mill-Proklamazzjoni tad-Domma ta' l-Immakulata u t-tifkira tal-hamsin sena mill-miġja ta' l-istatwa ta' Marija Immakulata tal-Qala fil-knisja tal-patrijiet. L-akkademja saret il-Ħamis 25 ta' Novembru taht il-patroċinju ta' l-Onor. Giovanna Debono Ministru għal Ghawdex. Hadet sehem l-orkestra "Għajnsielem Ensemble" u l-Kor Sant' Antnin.


Il-"Milied Flimkien" b'diversi attivitajiet kulturali, artističi u filantropiči

Il-Kumitat Organizzattiv Kultura fi hdan il-Ministeru għal Ghawdex organizza bosta attivitajiet marbuta ma' dan iż-żmien sabiħ tas-sena. Mit-12 ta' Diċembru sas-6 ta' Jannar fil-Banċa Giuratale fi Pjazza Indipendenza Victoria ttellghet wirja unika ta' **presepju barokk Naplitan maħdum mill-artist Għawdxii Fr Charles Vella**. Sar il-*Grand Christmas Concert* mill-*Gozo Youth Orchestra* u kor bis-sehem ta' solisti Għawdxin u Maltin taht id-direzzjoni ta' Mro Joseph Grech. Dan il-kunċert sar fis-sala ta' l-Oratorju Don Bosco Victoria, lejn tmiem is-sena. Fl-20 ta' Diċembru ttellghet l-attività "Il-Milied mit-Tfal għat-Tfal" taht il-patroċinju ta' l-E.T. Dr Edward Fenech Adami, President ta' Malta b'risq il-*Community Chest Fund*. Din l-attività saret fil-knisja arċipretali tal-Qala. Fis-26 ta' Diċembru sar kunċert festiv ta' tmiem is-sena mill-kor u l-orkestra tal-Museum tan-Nadur, subien u bniet, fis-sala tal-Kumpless Ninu Cremona Victoria. Il-kor u l-orkestra kienu taht id-direzzjoni ta' Antoine Theuma.



Gieh in-Nadur lil Michael Grima

Il-Premju Gieh in-Nadur ghas-sena 2004 inghata lil Michael Grima waqt serata speċjali li saret fl-okkażjoni ta' Jum il-Kunsill Lokali nhar is-Sibt 20 ta' Novembru 2004. Huwa rċieva dan il-premju għall-hidma kontinwa tiegħu biex jiġbor oġġetti marittimi, liema oġġetti huwa ġabar mill-portijiet ta' Malta. Ftit tas-snin ilu, huwa ta din il-kollezzjoni kbira lill-Parroċċa tan-Nadur sabiex isir mużew pubbliku. Illum l-oġġetti kollha huma esebiti fil-Muzew Marittimu li jinsab fi Triq il-Kappillan fin-Nadur. Dr. Chris Said, is-Sindku tal-lokalità tan-Nadur, fahhar il-ġest nobbli ta' Michael Grima li ta lir-rahall sebghin sena ta' hidma u riċerka. Waqt is-serata li nżammet fit-Teatru MBC ha sehem il-Kor *Laudate Pueri* u ż-żeffiena tal-*Yada*.



Preseppi għall-Wiri, Pageants tradizzjonali, u Attivitajiet oħra fl-irhula

Kien bosta l-preseppi statiči u mekkaniċi li kellna għal-wiri hawn Ghawdex bejn it-Tlieta 14 ta' Diċembru u l-Hamis 6 ta' Jannar 2005. Fil-lokalità ta' San Lawrenz lejlet il-Milied reġa' ttella' il-pageant tradizzjonali fit-toroq tar-rahall fejn għadd ta' persunagġi mxew mat-toroq ifakkru l-ġrajja tal-Milied. Tajjeb li nsemmu l-“Għaqda Milied” fix-Xagħra li organizzat hafna attivitajiet tal-Milied bejn il-Hadd 5 ta' Diċembru u l-Hadd 9 ta' Jannar 2005. Inżamm preseppu haj hdejn il-knisja tan-Nazzarenu mill-24 ta' Diċembru 2004 sat-2 ta' Jannar 2005. Fis-Santwarju tal-Madonna Ta' Pinu kien hemm preseppu differenti mis-soltu. Kienet biċċa xogħol kontemporanja li turi x-xena tat-twelid tal-Bambin, xogħol l-iskultur Ghawdxu John Grima. L-artist dam hames xhur biex ilesti l-iskultura bajda magħmula minn ġibs u *polystyrene*.

Statistika tal-passiġġieri u vjaġġi tal-“Gozo Channel” fix-xhur tas-sajf 2004


Bejn Lulju u Settembru 2004 aktar minn miljun u mitejn elf passiġġier qasmu l-fliegu bejn Malta u Ghawdex fuq il-vapuri tal-*Gozo Channel*. Din kienet tfixxer zieda ta' 37,000 passiġġier jew tlieta fil-mija fuq l-istess perijodu tas-sena ta' qabel. Min-naħa l-oħra n-numru ta' vetturi naqas f'7,138, tnaqqis ta' tnejn fil-mija fuq l-istess perijodu tas-sena ta' qabel. Vjaġġi saru 5,588, tnaqqis ta' 35 vjaġġ jew 0.6 fil-mija fuq l-istess perijodu tas-sena 2003. L-*M.V. Malita* ġarr 435,795 passiġġier jew 36 fil-mija mit-total. Iz-żewġ vapuri l-oħra l-*MV Gaudos* u l-*MV Ta' Pinu* ġarrew 401,194 u 370,112 passiġġier riġspettivament.

Ċentru Amministrattiv għall-Patrimonju Malti f'Ghawdex fil-Gran Kastell


Il-mahzen tas-seklu tmintax fi Triq il-Kwartier ta' San Martin fiċ-Ċittadella ta' Ghawdex ser jibda jintuża bhala ċentru amministrattiv għall-operat ta' “*Patrimonju Malta*” f'Ghawdex u se jinkludi spazju għall-esibizzjonijiet permanenti, taħditiet u attivitajiet relatati. Dan qalu l-Ministru Francis Zammit Dimech fil-parlament. L-affarijiet li kienu jinsabu f'dan il-Mużew tal-Armerija tal-Kavallieri ġew mehuda għar-restawr għax kienu jinsabu fi stat hażin ta' preservazzjoni.

Tagħlaq 100 sena anzjana mir-Rabat, residenti f'Dar Sant' Anna

Maria Concetta Borg, anzjana mir-Rabat Ghawdex, nhar l-1 ta' Diċembru għalqet l-età sabiha ta' mitt sena. F'din l-okkażjoni giet organizzata quddiesa u festin fir-residenza Sant'Anna ta' l-Isptar Generali ta' Ghawdex fejn Maria Concetta hija residenti. Il-quddiesa tmexxiet mill-Isqof ta' Ghawdex



Fl-AHHAR! Lm100,000 GHALL-ĠGANTIJA!



Żgur li wahda mill-ahbarijiet sbieh għall-Għawdxin fl-ahhar *Budget* li thabbar mill-Gvern għal din is-sena 2005, kienet dik ta' somma ta' Lm100,000 li giet ivvotata b'risq it-tiswija mehtieġa lit-Tempji Neolitiċi tal-Ġgantija fix-Xaghra.

Il-Ġgantija hija ċertament l-isbah u l-eqdem ġawhra tal-wirt arkitettoniku ta' ġżiritna. Tghodd fuq Hames t'Elef sena, għax inbniet fil-perjodu tat-Tempji Neolitiċi, Fażi tal-Ġgantija 3600-3000 qabel Kristu.

Konna ilna s-snin nistennew u nittamaw li ssir xi haġa bis-serjetà biex


il-Ġgantija tiġi salvata mill-qerda u ma tispicċax borg ġebel bla sura. L-Għawdxin kollha jhossuhom grati lejn il-Gvern li b'din is-somma ta' Lm100,000 jibdedw jittiehdu passi konkreti biex issir **malajr** it-tiswija u l-protezzjoni mehtieġa halli l-Ġgantija tiġi salvata milli taqaf' f'herba.

Modernizzar tas-Sala tat-Tfal fl-Isptar Ġenerali ta' Għawdex

Is-sala tat-tfal ta' l-Isptar Ġenerali ta' Għawdex giet modernizzata mill-Fondazzjoni Daniel Delicata. Dan sar biex is-sala tingieb fuq il-livelli tas-swali tat-tfal fl-Isptar *Great Ormond Street Hospital* ġewwa Londra. Il-modernizzar inkluda tibjid, installazzjoni tat-telewixin u dvd ma' kull sodda, żewġ *desk tops*, żebgħa ta' l-aperturi, sodda u magħha *PlayStation 2* kif ukoll is-servizz ta' l-*internet*. Sar titjib ukoll fil-kamra tal-logħob. Qed isiru taħdidiet mal-*Maltacom* biex hdejn kull sodda jkun hemm servizz ta' *easyline* halli jitnaqqas l-użu tat-telefon ċellulari u l-ħsara li dan jista' jġib miegħu. Saru purtieri godda għas-sala, traṅġaw il-kmamar tal-banju u twaħħlu numru ta' stampi mal-hitan.

TROPICAL FOREST

Aquarium, Pet & Garden Centre



Mgarr Road, Xewkija,
Gozo - Malta.
Tel: 2156 3805
Mob: 9986 4255

TA' HAQQU

Rita Azzopardi

"Ta' Haqqu", Vjal it-Tmienja ta' Settembru,
Xaghra, Gozo.

**Toys, Stationery, Haberdashery,
Clothes, Photocopy & Binding Service.**

Tel: 2155 4459



“Status Quo”

STATISTIKA U PROSPETTIVA DWAR GĦAWDEX U L-GĦAWDXIN

① *Familja Għawdxija taqla' inqas minn familja Maltija*

Familja f'Għawdex għandha dhul finanzjarju inqas minn familja Maltija. Filwaqt li d-dhul medju ta' familja f'Malta huwa ta' Lm8,250, **familja f'Għawdex taqla' Lm7,640**. Izda mbagħad, f'dak li huwa nfieq, f'Malta familja tonfoq medja ta' Lm7,640 fis-sena u f'Għawdex familja tonfoq medja ta' **Lm8,210 fis-sena**.

Skond l-Uffiċċju Nazzjonali ta' l-Istatistika, li analizza d-differenzi u s-similaritajiet bejn Malta u Għawdex, is-settur domestiku fiż-żewġ gzejjer, **il-konsum tal-pitrolju f'Għawdex huwa d-doppju ta' dak f'Malta**.

95 fil-mija ta' l-Għawdxin huma sidien ta' djarhom, filwaqt li huma biss 5 fil-mija biss li għandhom dar bil-kera. Kuntrarju għal Malta, hemm 24 fil-mija li għandhom id-dar mikrija u 76 fil-mija li huma sidien ta' djarhom.

Il-popolazzjoni taż-żewġ gzejjer Maltin għaddejjja minn tkabbir stabbli kull sena. Figuri għas-sena 2003 jindikaw li l-popolazzjoni qieghda tlahhaq l-400,000. Minnhom, 92 fil-mija jgħixu f'Malta. L-istatistika turi wkoll li Malta għandha densità ikbar ta' popolazzjoni, b'1,494 persuna kull kilometru kwadru. **F'Għawdex, id-densità tal-popolazzjoni hija ta' 460 persuna kull kilometru kwadru**.

Ir-rata tan-nuqqas ta' impjieggi hija kważi l-istess għaž-żewġ gzejjer, b'7.2 fil-mija f'Malta u 7.1 fil-mija f'Għawdex. Izda **n-nuqqas ta' impjieggi fil-qasam tan-nisa f'Għawdex huwa ikbar, b'10.8 fil-mija** meta mqabbel ma' 7.5 fil-mija tar-rata f'Malta.

Huwa evidenti li **f'Għawdex hemm iżjed karozzi ras għal ras, 0.72 vettura għal kull persuna f'Għawdex** meta mqabbla ma' 0.67 vettura għal kull persuna f'Malta.

Il-produzzjoni ta' l-ilma f'Malta hija ta' 92.6 fil-mija filwaqt li l-konsum huwa ta' 92.5 fil-mija. Min-naħa l-oħra, **il-konsum ta' l-ilma fil-gżira Għawdxija b'7.5 fil-mija**, huwa ftit iżjed mill-produzzjoni, dak ta' 7.4 fil-mija.

(l-Orizzont, 16-12-04)

② *Lm1.5 miljun għal kwalità ta' ilma aħjar f'Għawdex*

Ix-xoghlijiet kollha konnessi mal-proġett tal-kwalità ta' l-ilma li nbena mill-Korporazzjoni għas-Servizzi ta' l-Ilma f'Għawdex se jiswa lill-Gvern Lm1,415,000.

Dan qalu Austin Gatt, il-Ministru għall-Investment, l-Industrija u t-Teknoloġija ta' l-Informatika, fi twegiba li ta fil-Parlament għal interpellanza tad-Deputat Laburista Charles Buhagiar.

Fil-fatt, **il-proġett kollu tal-kwalità ta' l-ilma f'Għawdex ġie jiswa lill-Gvern Lm800,000 għas-sistema l-ġdida tal-pajpijiet, Lm415,000 għall-polishing plant, Lm50,000 għal Santa Luċija u Bordin Boosting Station u Lm150,000 għad-Distribution Enhancement Centre**.

Austin Gatt qal li bħalissa l-polishing plant qed taħdem b'kapacità ta' 800 metru kubu kuljum. Meta l-proġett jitlesta, din għandha tilhaq 4,000 metru kubu kuljum. (In-Nazzjon", 06-12-04)

③ *Spinta għal aktar impjieggi f'Għawdex*


Il-Gvern hass li Għawdex mhux biss għandu jgawdi mill-inizjattivi tal-Budget mogħtija lill-kumplement tal-pajjiż iżda **għandu bżonn ukoll imbuttatura akbar biex jinholqu aktar impjieggi fil-gżira** u għalhekk ha l-miżuri meħtieġa biex dan isehh.

Dan qalu s-Segretarju Parlamentari fil-Ministeru tal-Finanzi Tonio Fenech waqt id-djalogu li sar fil-Kwartieri tal-PN f'Għawdex.

Is-Segretarju Parlamentari Tonio Fenech qal li l-gżira Għawdxija għandha potenzjal kbir fil-qasam tat-turiżmu u għalhekk ittiehdet id-deċiżjoni li din il-gżira jkollha **aktar faċilitajiet li jattiraw turisti ta' kwalità, bħal golf course u casino**.

B'referenza għall-problema ta' insularità doppja li tiffaċċja lill-investituri barranin biex jibdedw joperaw minn Għawdex, Tonio Fenech spjega kif l-inċentivi li se toffri l-Malta Enterprise f'dan ir-rigward se jkunu b'tali mod li f'ċerti setturi jingħataw il-massimu ta' inċentivi f'każ li imprenditur jiddeċiedi li jinvesti f'Għawdex. Anke għal dawk li jahdmu għal rashom il-Gvern, permezz tal-Pjan Nazzjonali għall-Impjieggi, ha hsieb li **jkunu implimentati inċentivi speċifiċi għal Għawdex biss biex ikunu meghjuna l-intrapriži ż-żgħar**. (In-Nazzjon", 06-12-04)

ĊIKKU l-Għawdxi



“Qed nixjieħu, Ċikk!”

Hekk ġie qalli l-editur ftit jiem ilu. Nghidilkom il-veru, hasadni. Imbagħad bi tbissima fissirli kif din ir-rivista unika tagħna l-Għawdxi f'Ġunju li ġej tagħlaq 60 sena. Età matura ta' bniedem li twasslu qrib il-pensjoni u lejn il-bank tal-pjazza fejn jista' joqghod bi kwietu jonghos u johlom ghax-xemx! Imma mhux hekk għar-rivista tagħna, u għalhekk lill-editur weġibtu: **Nixjieħu ma jfissirx nitqaddu jew nikkatmaw!** Anzi, l-esperjenza twila tas-snin tagħmlilna l-kuraġġ biex inkomplu nixxettlu, nissahhu u nissieltu! Ahna fl-interess ta' Għawdex u l-Għawdxi qegħdin nirsistu, u ma nistghux norqdu u nitgħažżnu jew inhallu kollox għaddej bla ma nagħtu każ tas-shab sabih jew ikrah li jkun għaddej minn fuqna... Minn fuq il-bank tal-pjazza tar-raħal nistghu naraw u nisimghu ahjar x'ikun qed jiġri, u jekk ngħajtu għajta ta' protesta jew nokorbu karba ta' wġiegh il-qalb għal Għawdex tagħna, lehinna jidwi u jinstema' aktar! **Awguri, mela, lill-“Hajja f'Għawdex” li ta' sittin sena mhix biss rivista għall-qassisin u l-erwieħ twajba ta' fommhom magħluq, imma wkoll il-lehen dejjem aktar żagħżuġ u qawwi ta' l-Għawdxi kollha, speċjalment għal dawk li jkunu fid-deffa!** Anke jekk il-kritika tagħna mhux dejjem toghġob lil min ikun rih-in-poppa, bil-paneġierki biss ma naqdfux 'l quddiem! **Għawdex jisthoqqlu ahjar!** U Ċikku l-Għawdxi mhux lehen ta' wiehed qed jonghos fuq il-bank tal-pjazza biex jaqla' l-prosit minn dawk ta' hobżhom maħbuż u żejthom fil-kus... L-ilma qieghed jekk iċcaqalqu jagħmel ir-riha, u jkun hemm min jiddardar ixommu biss; imma hadd ma jmur jixrob minnu! Lehen l-Għawdxi għandu jkun bħal ilma ġieri u nadif li jagħti s-saħħa lil min hu dghajjed, mhux biex jonfoħ zaqq min hu paxxut. Mela għalina, Ċikk!

Ftit mistoqsijiet fuq il-“Budget”

Kienu hafna l-kummenti pozittivi jew negattivi li saru bil-fomm jew bil-kitba dwar is-sehem ta' Għawdex fl-Estimi Ġenerali għas-Sena 2005. Min ftahar u min maqdar. Min ra l-abjad biss u min ra l-iswed biss. Min qal li hu “progress” u min qal li hu “stagħnar” jew ukoll “rigress”. Ma nixtieqx nidhol f'argumenti politiċi jew polemikużi, imma l-verità SHIHA la tagħti raġun shih lil naha u l-anqas lil oħra. U għalhekk il-kummenti tiegħi niġborhom fi ftit mistoqsijiet bla tweġiba, u nħalli l-qarrejja tiegħi jiżnu u jiġġudikaw huma skond l-intelligenza tagħhom.

1. In-“Nefqa rekord għal Għawdex” ta' **aktar minn Lm26 miljun** (ara “In-Nazzjon”, 10-12-04, p.9) mnejn se toħroġ? Mill-Unjoni Ewropea jew mill-Kaxxa ta' Malta? (ara “l-Orizzont”, CNI, 08-12-04).

2. Għaliex il-biedja f'Għawdex ma tissemma' qatt fil-Budget? Għaliex għat-tiġdid ta' żewġ toroq arterjali hemm ivvutati 7 miljun Euro (ara “In-Nazzjon” 10-12-04, p.9) waqt li għall-iżvilupp ta' tant **raba mitluq u bdiewa diżappuntati** l-ebda sold? (ara “l-Orizzont”, 16-12-04, p.9).


3. Kif inhi din li “Lm1.35 miljun se jmorru għall-obbligazzjonijiet tas-servizz pubbliku li għandha l-Gozo Channel u Lm2.8 miljun għall-vapuri l-ġodda” (ara “In-Nazzjon”, 10-12-04, p.9), waqt li “jgħola n-noll tal-vapuri bi 8.3 fil-mija minn Jannar” (ara “l-Orizzont”, 10-12-04, p.7)? Min hu verament **il-benefattur tal-“Gozo Channel”**, il-gvern, il-poplu jew it-tnejn?

4. Għaliex għall-estensjoni taċ-Ċentru ta' Artigjanat ingħatat “**attenzjoni speċjali** lis-settur tas-snaġġa lokali” b'somma ta' madwar Lm250,000, meta għall-proġett ta' turisti u għaddasa (*master plan for scuba diving*) is-somma vvutata hija d-doppju (Lm500,000)... (ara “In-Nazzjon”, 10-12-04, p.9). X'inhu l-ahjar, tmur tghodos jew thaddem senġha?!

5. Jekk il-Gvern “hu kommess li fi żmien qasir ikun hemm servizz ġdid bl-ajru bejn Malta u Għawdex”, kif u għaliex m'hemm xejn speċifikat dwar dan fl-istess Budget? **Mnejn se jiġu l-fondi** biex jibda “malajr” dan is-servizz: mill-privat, mill-Gvern, jew b'sussidju mill-Unjoni Ewropea? Jekk l-U.E. riedet twaqqaf il-helikopter ghax ma kienx skond l-“standards” tagħha, x'għajna se toffri għas-“servizz ġdid”? (ara “l-Orizzont”, CNI, 08-12-04).

6. Għat-tisfija tad-drenaġġ: proġett ta' Lm3 miljun. Għar-restawrar tal-Ggantija: Lm 100,000. Għall-biċċerija ġdida: hemm il-Protokoll Taljan, eċċ, eċċ. **Tajjed!** U għal 630 haddiema jirreġistraw ghax-xogħol x'hemm?... “**Skemi** ġodda biex ikun attirat investiment ġdid” (*In-Nazzjon*, 10-12-04, p.9). Ahjar nieqaf hawn!!

Ritratt... b'mistoqsija!



Kemm se ndumu naraw tankijiet imsaddin iżejnu l-ghelieqi u l-irziezet taghna, li anke jidhru sew minn toroq prinċipali?!

Teftif, Ftietaq u Tehlil...

- Qabel xejn, jekk ma tafx x'ifissru dawn it-tliet kelmiet mur fittixhom f' dizzjunarju tajjeb tal-Malti jew f' xi teżawru ta' Malti mhaddem! Inkella kompli aqra u forsi taqbad art bis-sens komun, li għall-grazzja t'Alla mhux skars fi gżiritna... Mhux hekk?!

- Veru jew mhux veru li fil-Ministeru għal Għawdex, skond il-Ministru Dolores Cristina, "**ma tinzammx statistika** dwar kemm nies ġew "*boarded out*" għal raġunijiet fiżiċi u psikoloġiċi, kemm minn dawn kienu nisa u kemm irġiel, u x'inhuma l-etajiet tagħhom", għal dawn l-aħħar hames snin? (ara "*l-Orizzont*", 02-12-04, p.9).

- Prosit lill-kumpanija *Magro Brothers* ta' Għawdex li qed tippjana biex tkompli żżid l-investiment tagħha fl-esportazzjoni tad-tadam lejn swieq barranin, billi żżid ix-xiri tad-tadam għall-ipproċessar m'għand il-bdiewa taghna, xi 400 wiehed (ara "*Il-Mument*", 05-12-04, p.35). Ahbar bhal din ittaffi **l-istonatura ta' importazzjoni ta' tadam** miċ-Ċina jew minn Sqallija għall-ipproċessar tal-kunserva...

- Tal-"*Gozo Channel*" ġmielhom **jafu jifdu d-dejn** li qalu li għandhom, mhux biss biż-zieda ta' kull sena fin-noll tal-passiġġieri u bis-sussidju qawwi ta' Lm1.35 miljun + Lm2.8 miljun mill-Gvern fl-aħħar *Budget*, imma wkoll bil-bejgħ tal-vapuri l-qodma, fosthom l-aħħar wiehed l-*M.V. Calypso* (ara "*In-Nazzjon*", 07-12-04, p.3). Dan kollu barra li qeghdin jiffrankaw mill-pagi ta' 30 haddiem Għawdxi li ġew mogħtija s-sensja mill-"cafetteria" dan l-aħħar!

- Veru li wara li għalqet il-fabbrika tal-M.D.P. (Tal-

Halib) f'Għawdex, issa se taghlaq ukoll il-fabbrika tal-"*Merit*" fil-qasam industrijali tax-Xewkija? Fejn se jiġu "assorbiti" dawn il-haddiema ssensjati?

- Prosit tassew lill-familjari tal-artist Għawdxi Wistin Camilleri għall-wirja mill-aqwa li għamlu tax-xogholijiet tiegħu. Imma, nġid jien, wirja kbira u mportanti bhal din ma kenitx **tintlaħaq ahjar u titgawda minn aktar Għawdxi** kieku saret fi żmien il-Milied fil-"*Gozo Sports Complex*"?!

- Bla elikopter **kilniha qares għal darba darbtejn** (sa xhin qed nikteb!), bejn it-13 u l-14 ta' Novembru u nhar il-Hadd 26 ta' Dicembru. Povri Għawdxi u turisti li kellhom isiefri u nqabdu Għawdex! Min jaf kieku nqabdu hawnhekk xi rjus kbar tal-Kabinett, kienx jiġi għalihom elikopter tal-Armata?!

- Kemm għandhom **raġun mija fil-mija** ċerti ristoranti f'Marsalforn dwar dak li gergru minnu fil-"*Gozo Times*" ta' "*The Times*" (13-12-04) minhabba d-dixxiplina meħtieġa fl-użu ta' mwejjed barra? "*The solution is simple*", qal xi hadd. "*Charge us and let us to put tables outside...*". U mhux hekk!?!

- U **Chambray?** Issa li ġie f'idejn l-Għawdxi, "se jiġġenera l-ekonomija Għawdxi... se jiswa mitqlu deheb..." (ara "*In-Nazzjon*", 18-12-04, p. 8u 9) jew "Każ ta' stupru istituzzjonalizzat" (ara "*l-Orizzont*", 22-12-04, p.1)? **Iż-żmien jagħtina parir!**

- Naghlaq b'kumment ta' bidwi Għawdxi dwar l-gholi tal-pitrolju: "Tajba din! Huma jduru mad-dinja minn fuq dahrna bil-"*jumbo jet*", u ahna ma nistghux immorru sal-għalqa b'biċċa mohriet!". **Ċikk, għax ma tarmax bi hmara u karettun?!...**

QAMH HAJ FL-GĦALQA TAL-MULEJ

Dun Eddie Zammit jintervista lil
Mary Anne Galea mix-Xagħra,
Spigolatriċi b'esperjenza ta' 12-il sena
ta' hidma missjunarja fl-Indja.



*Inti membru ta' l-Istitut Sekulari "Spigolatrici della Chiesa".
X'inhuma l-Istituti Sekulari? Kif beda l-Istitut tagħkom?*



Il-hajja kkonsagrata dejjem kellha post importanti fil-hajja tal-knisja. Għal sekli shah il-hajja kkonsagrata kienet t'fisser s-sacerdozju u r-religjużi ta' hajja attiva jew dik kontemplattiva.

Fl-ahhar sekl, iżda, il-Knisja approvat forma ġdida ta' Konsagrazzjoni: l-Istituti Sekulari. Il-membri ta' l-Istituti Sekulari huma tfajliet u ġuvintur li huma


kkonsagrati lil Alla permezz tat-tlett voti tal-Kastità, Faqar u Ubbidjenza fil-waqt li jibqgħu jzommu l-hajja sekulari tagħhom. Hija hajja ta' impenn nistrani kbir, fil-Knisja u fid-dinja. Hija hajja ta' konsagrazzjoni fid-dinja. Din hi l-vokazzjoni tal-membri ta' l-Istituti Sekulari jew kif nistgħu nsejnhom ukoll, ta' lajċi kkonsagrati.

L-iSpigolatriċi huma wiehed minn dawn l-Istituti Sekulari li jinsabu Malta. Dan l-Istitut kien imwaqqaf minn Pia Tavernelli ġewwa Lippiano, post ċkejkien fl-Umbria, l-Italja. In-nies t'hemm kienu bierda u ndifferenti fir-religjon u hi xtaqet tressaqhom iktar lejn is-sagramenti. Huma bdew ighinuha fil-bini tal-knisja tal-post li kienet nofsha mwaqqa'.

Izda dan, għal Pia Tavernelli, ma kienx biżżejjed. Hija riedet tagħti 'l Alla "ġebel haj li jinbnew f'dar spiritwali" (1Pt. 2,4). Hija xtaqet li tingħata kollha kemm hi lil Alla, iżda fl-istess hin, tibqa' tgħix fost dawn in-nies biex tqarribhom lejha. Hija tkellmet fuq dan il-



L-INTERVISTA



hsieb mad-direttur spiritwali taghha iżda kellhom ighaddu hafna snin u hi kellha tghaddi minn hafna provi qabel ma l-proġett



t'Alla seta' jsehħ. S a d a n i t t a n t inghaqdu maghha xi xebbiet ohra. Fl-1949 kellhom l-ewwel approvazzjoni mill-Knisja bhala '*Pia Unione*' u fl-1967 gie erett ghal Istitut Sekulari ta' dritt djoċesan bil-hidma u t-thabrik ta' l-Isqof Pietro Fiordelli li dak iż-żmien kien Isqof ta' Prato, u li miet fit-23 ta' Diċembru li ghadna (2004).

X'inhi l-karatteristika ta' dawn l-Istituti Sekulari?

Il-hsieb tal-fundaturi ta' dawn l-Istituti Sekulari hu li l-membri taghhom ma jinqatghux mid-dinja, iżda jibqghu fiha, biex ikunu xhieda ta' Kristu kull fejn ikunu. Huma fid-dinja, ghad-dinja iżda mhux tad-dinja. L-iskop tal-membri hu li jkunu preżenti fl-ambjenti kollha tas-socjetà, l-aktar fid-dinja tax-xoghol.

Il-membri jahdmu fis-skiet u jqabblu l-hidma taghhom mal-hmira li fil-mohbi u fis-skiet ittella' l-ghaġna kollha. Huma msejha biex "ibiddlu d-dinja minn ġewwa". (Ġwanni Pawlu II, 1980). Il-messaġġ li jwasslulna dawn il-membri hu li anke fid-dinja tal-lum wiehed jista' jghix il-hajja nistranija fil-milja taghha. Il-membri ta' l-Istituti Sekulari jfakkruna li f'dinja ta' materjalizmu u konsumizmu l-bniedem ghandu valuri oghla - dawk tal-Vangelu. Il-membri jghidulna li ma jixtixq jiehdu sehem fit-tigrija sfrenata li ghaddejjja fid-dinja bhalissa: tigrija ghall-flus, ghall-poter u ghall-pjaċiri. Dan ighiduhulna mhux bil-kliem iżda bl-istil ta' hajja li huma jghixu.



Minn fejn ġej l-isem "Spigolatrici della Chiesa"?



Il-kelma Spigolatrici ġejja mill-kelma taljana '*spiga*' li tfisser żbula. Pia hadet dan l-isem mill-ktieb Bibliku ta' Rut. F'dan il-ktieb insibu li Rut kienet tohroġ fil-ghalqa biex tiġbor iż-żbul li jaqa' minn idejn il-hassada, halli bihom tkun tista' tghix hi flimkien ma' omm żewġha. Hekk l-iSpigolatrici, hi msejha biex tohroġ fil-ghalqa tal- Mulej, fid-dinja, halli hemm twassal l-imhabba t'Alla lil dawk il-persuni li huma l-aktar fil-bżonn tal-grazzja u tal-imhabba. Fl-iSpigolatrici dawn iridu jaraw u jhossu l-imhabba ta' Alla l-Missier. Hu minn hemm li l-iSpigolatrici trid tiġbor lil dawk li huma mxennqin ghall-imhabba ta' Alla u twassalhom ghandu.


X'inhil-kariżma ta' l-Istitut tagħkom?

Qabel xejn irridu ngħidu xi tfisser il-kelma kariżma. Din tista' tintuża jew għall-ghan ta' l-Istitut jew għannatura tiegħu jew għall-Istitut fih innifsu u fl-appostolat li jagħmel. Il-kariżma ta' Istitut hi magħmula mill-mod partikulari ta' kif l-Ispirtu s-Santu hu preżenti u jopra fil-membri ta' l-Istitut, li jibgħathom biex jagħtu servizz partikulari fil-Knisja. Il-kariżma tagħti bixra partikulari lill-Istitut li tagħzilha minn kull Istitut iehor.


Il-kariżma ta' l-Istitut tagħna hija bbażata fuq ir-riparazzjoni. Din il-kelma ġejja mill-kelma taljana *riparare* li tfisser issewwi xi haġa li tkun inkissret, tagħmel tajjeb għal xi hadd jew tpatti għal xi haġa. Kristu hu r-Riparatur wahdieni, mibgħut mill-Missier biex iġedded id-dinja li kienet thassret bid-dnub. Kristu patta permezz ta' haġtu u tas-sagrifiċċju ta' mewtu fuq is-salib. Kristu għadu jipatti għall-ħażen tal-bnedmin bil-mewt misterjuża tiegħu li hu jġedded bla waqfien fuq l-altari tagħna fil-quddiesa. Ahna l-iSpigolatriċi nixtiequ nipparteċipaw ma' Kristu fl-opra tiegħu ta' riparazzjoni. Bil-hajja tagħna kollha kemm hi, iżda b'mod speċjali waqt l-Adorazzjoni Ewkaristika, irridu npattu għan-nuqqas ta' mhabba u ngratitudni li jirċievi Gesù mill-bnedmin inklużi ahna stess.

X'ħidma apostolika twettqu?

L-aqwa appostolat ta' l-iSpigolatriċi hu dak li ahna nwettqu permezz tax-xogħol jew professjoni tagħna. Għandna membri li jahdmu fl-isptar, fl-iskejjel, fil-*Caritas*, fid-Dar tal-Kleru u postijiet oħra. L-Istitut m'għandux opri tiegħu stess, imma ahna l-membri noffru s-servizz tagħna lill-Knisja lokali. Ahna nahdmu flimkien ma' lajċi oħra mpenjati fl-appostolat. Xi



Iċ-ċerimonja tal-konsagrazzjoni



L-iSpigolatriċi fil-kappella tagħhom fix-Xagħra.



L-iSpigolatriċi jissortjaw regolarment ir-rivista tagħna lill-abbonati

whud minna huma membri ta' l-ghaqdiet ta' l-appostolat jew ghaqdiet ta' volontarjat. Il-membri jippruvaw li f'kollox idahhlu l-ispirtu evangeliku sabiex il-Gisem ta' Kristu jissahhah u jikber. Il-membri jaghtu s-sehem shih taghhom fil-missjoni evangelizzatrici tal-Knisja. Huma jaghmlu dan bix-xhieda ta' hajja nisranija u b'fedelta' lejn il-konsagrazzjoni taghhom. Kif tghid il-Fundatrici taghna Pia Tavernelli: "L-appostolat ta' l-iSpigolatrici jkun zghir quddiem il-bnedmin, izda kbir u prezzjuż quddiem Alla, jekk ikun maghmul b'imhabba kbira".



M'Ann, int kont għamilt xi żmien l-Indja. Tista' tghidilna kif gietek din ix-xewqa u x'esperjenza kellek?

Minn mindu kont ghadni ta' eta' zghira kont niehu pjaċir nisma lil min jtkellem fuq il-Missjoni u kont anke dejjem infittex li naqra xi rivisti li jirakkontaw fuq il-missjoni. U din ix-xewqa li xi darba mmur il-missjoni baqghet dejjem tikber fija. Kont ga bdejt nahdem bhala nurse meta ddecidejt li nhalli x-xoghol tieghi biex immur nahdem qalb tant nies ohra aktar fil-bżonn fl-artijiet tal-missjoni gewwa l-Indja. Kien fis-sena 1984 meta jien tlaqt lejn l-Indja fil-postijiet fejn hemm il-missjunarji Gizwiti Maltin u Ghawdxin. Domt l-Indja tnax-il sena li nista' nghid li kienu l-isbah żmien ta' hajti. Ghall-ewwel il-hajja kienet iebsa u diffiċli hafna, speċjalment meta kont inhossni wahdi, il-boghod, maqtugha minn kulhadd u bla komunikazzjoni ta' xejn. Il-faqar u l-miżerja li tant nies jinsabu fih huwa kbir. Wiehed irid jara b'ghajnejh u jmiss b'idejh biex forsi jkun jista' jifhem ahjar x'jigifieri faqar, guh, miżerja u tbatija li tant nies jghaddu minnhom. Bhala xoghol kont ghamilt xi żmien fi sptar tal-lebbużi peress li din il-marda hija komuni hafni. Hemm iltqajt ma' nies li huma mwarrba minn kulhadd, anke mill-istess familjari taghhom. Wara, kont mort fid-djoċesi ta' Dumka fejn kont niehu hsieb l-iSchool Health Programme fl-iskejjel tad-djoċesi. Kont immur ukoll fil-villagġi biex niltaqa' ma' dawk it-tfal li kienu vittma tal-polio, fejn wara kont nehodhom go Rehabilitation Centre ghall-kura gewwa Calcutta. L-ahhar sitt snin qattajthom go villagġ jismu Deopur fejn kont immexxi l-klinika darbtejn fil-gimgha, fejn hafna pazjenti mill-villagġi tal-qrib kif ukoll tal-boghod kienu jiġu ghall-medicini. Fil-granet l-ohra flimkien ma' tfajla mill-post konna mmorru fil-villagġi nżuru l-familji u norganizzaw programm ta' tilqim ghat-tfal u nżuru lil dawk li kienu morda fi djarhom u li bil-kemm kienu jifilhu jiċcaqalqu.

Din kienet esperjenza verament sabiha ghalija, ghax ghalkemm it-tbatija u d-diffikultajiet qatt ma naqsu kont inhoss ċertu sodisfazzjon u vera paċi tal-qalb. In-nies kienu jhobbuni hafna u jien kont inhossni qisni wahda minnhom. F'mumentu fejn kont inhossni bdejt naqta' qalbi kont indur lejn il-Mulej u minnu kienet tigi kull sahha, qawwa u ghajnuna.



Mary Meylak (1905-1975)

100 sena minn twelidha - 30 sena minn mewtha

Għalliema, kittieba, u poetessa Ghawdxija. Kitbet poeziji, novelli, rumanzi u esejs. Minbarra d-diffikultà li kellha bhal kull min kien jikteb bil-Malti, kienet żvantaġġjata wkoll minhabba li kienet mara. Bniedma maqtugħa għaliha wahedha li kienet issib l-hena fis-skiet ta' qalbha. JOE JULIAN FARRUGIA tkellem mal-Kanonku Joe Mejlak, neputi ta' Mary Meylak, għal dan il-profil.

It-tagħlim ta' l-ilsien Malti fil-bidu tas-seklu l-iehor kien marbut ma' preġudizzji ta' klassi. Innuqqas kbir ta' kotba kien ikompli jrewwah l-indifferenza li lsienna ma kien jiswa għalxejn u meqjus bhala l-lingwa tal-kċina.

Kull min kien jikteb u jippubblika kitbiet bil-Malti kellu dejjem telgħa wieqfa quddiemu. U fi żmien meta l-mara ma kienetx emancipata bhalma hi illum, kittieba mara kellha kollox kontriha. Ma kienx komuni li fost il-poeti u kittieba rġiel issib poetessa li riedet taqşam dak li thoss ma' l-ohrajn. Izda Mary Meylak dan għamlitu minkejja kollox,

Mary Meylak twieldet fir-Rabat, Ghawdex nhar id-9 ta' Awissu 1905. Hija kienet l-akbar wild fost tlieta ta' Gorg u Mananni mwielda Grech. Il-familja Meylak kienet toqghod f'dar fi Triq San Ġużep li illum tagħmel parti mill-Pjazza San Gorg fl-istess Belt Ghawdxija.

Mary kienet hadet l-edukazzjoni tagħha l-ewwel fil-*Victoria Elementary School* u aktar tard fis-*Central School*, skola sekondarja biex fiha jitravmu għalliema għall-iskola primarja.

Hija baqgħet tistudja sakemm ta' għoxrin sena bdiet tghallem fil-Primarja. Wara xi tlettax-il sena, bdiet tghallem il-Malti fis-*Central School*. Hija kienet fost l-ewwel għalliema ta' lsienna f'Ghawdex u baqgħet tghallem hemm sa ma rtirat. Hija kienet attiva hafna bhala għalliema u dejjem hadet interess fl-ilsien Malti.

Meta kellha 25 sena bdiet il-karriera tagħha tal-kitba bl-ewwel poezija jisimha *Faxx Nemel* u li biha dahlet għall-konkors letterarju mniedi mill-Pronostku Malti. Hija giet minn ta' quddiem u hadet sehem f'aktar konkorsi b'kitbiet bhal *Dubbiena*, *Il-Hares*, *Ġizimin* u *Il-għanja tas-Siġhat*.

Hija kienet tispira lilha nnifisha anke mill-iċken hwejjeg. Flixxun mitluq, xi bott, ġidra, furficetta jew anke xi gollu kienu jqanqlu fiha hsieb fertili li mhallat mas-sengħa ta' kif kienet thaddem il-kelma, kienu jirrizultaw f'kitbiet imlewna u msahħra.

Ġużè Aquilina kien kiteb dawn il-kelmiet dwar Mary Meylak: "Hija xitla Ghawdxija li tghum f'baħar ta' immaginazzjoni mitluqa bhal dgħajsa fuq il-mewg kotran daqs il-haxix li jikber fuq il-



blat u li mill-ward li jagħmel, wiehed jista' jwarrab u jagħzel dak li joghgbu, imma jwarrab kemm iwarrab, dejjem jibqa' ward bizzejjed biex jista' jgħaqqad bukkett minnu."

Matul il-karriera tagħha, Mary kellha antoloġiji ta' poezija fosthom *Pleġġ il-Hena*, *Dawra Misterjuża*, *Villa Meylak*, *Album u Ghana tat-Tfal*. Kellha anke ktieb ta' poeziji bil-lingwa Ingliża li kien jismu *Songs You Will Like*.

Bhala proża Mary kienet harget żewġ kotba ta' esejs *Nirraġunaw u Nitbissmu* filwaqt li kellha wkoll ġabra ta' novelli bl-isem ta' *Stejjer ta' Daw' il-Gżejjer* u rumanz *Nokkla Sewda*. Dan l-aħhar rumanz kien deher ukoll f'fakkli f'*Il-Berqa* kif deher wkoll żewġ rumanzi oħrajn *San Nikola tal-Venturi* u *It-Tewmin tal-Birgu*.

Dawn minbarra hafna kitbiet li deheru f'rivisti u gazzetti bħal *Lehen il-Malti*, *Il-Pronostku Malti*, *Lehen is-Sewwa* u *Il-Malti*. B'xorti hażina hafna kitbiet ta' Meylak spiċċaw fix-xejn minhabba li kienet tafda wisq u tibghat ix-xogħol originali tagħha għall-istampa bla ma żzomm kopja. Għaliha ma kienux ixandruha kitbietha mill-ewwel bir-riżultat li jintilfu.

Hija kienet tikteb ukoll kitbiet biex jiġu mmużikati. Kellha operetta jisimha *Leone u Stella* kif ukoll żewġ opri f'ħames atti-il waħda. Waħda jisimha *Il-Miġja ta' San Pawl* u l-oħra *L-1565*, Mary Meylak kienet tħammem wisq fuq meta ssib xi kelma Maltija fit talb li tkun thoss li mhix postha hemm.

Hija kienet tishaq fuq il-perfezzjoni fil-kelma Maltija. U minhabba f'hekk mhux l-ewwel darba li kitbet personalment lill-Qdusija Tiegħu l-Papa dwar dan.

Bhala passatempj Mary ftit li xejn kellha. Il-ġurnata tagħha kienet mid-dar għall-iskola, għall-knisja, u lura d-dar. U l-hena tagħha kienet tkun meta tintasab waħedha u toqgħod tikteb.

Bhala karattru, Mary kienet bniedma ta' għaliha waħedha. Sa mill-jiem fl-iskola ma tantx kienet thobb tithallat ma' shabha iżda kienet ta' zaqqa f'fommha. Ma kienetx bniedma li thobb tiżzejjien u xejn ma kienet tagħmel biex tidher. Ritratu ftit li xejn kienet thobb li jehdulha. Kienet bniedma kwietta, paċenzjuża iżda thobb tiċċajta wkoll. Fuq kollox kienet bniedma ta' karità. Fil-fatt minhabba li f'dak iż-żmien kien hawn nuqqas kbir ta' djar wara l-gwerra, hija xtaqet li tagħmel xi haġa biex mill-ftit tagħha ttaffi l-problema. Kienet bniet żewġ blokki ta' appartamenti fi Triq Pompei u Triq il-Kappillan Hili fir-Rabat Ghawdex u kriethom lil koppji b'kera tassew baxxa.

Ritratt ta' Mary Meylak

(Monument Mary Meylak)

*Missieri t-tieni, imqaxxa, nixbħu hafna,
jien donni ġejt nagħmillu bħal tifikira
inħoss bla tarf u nidħol f'ruħ il-ħaġa
moħħ għoli, xufftejn sbieħ u ftit qasira.*

*Fil-lixx, mill-eħfef, m'għandix moħħ niżzejjien,
jew nilgħab ma' persunti jew mal-libsa,
imħassba w aljenata, noħlom wieqfa,
sikwit bi premju nieħu wkoll xi rifsu.*

*Ma rridx irbit u xkiel u sikkaturi,
mal-lapes u mal-karta nħobb ninkera,
u ngħaddi għal kuljum għax Mary Meylak
la tgħid li hi sabiħa w lanqas kerha.*

*Ma rrid naf b'xejn, minn xejn ma jimpurtani,
l-għors tiegħi x'ħin fis-skiet waħdi nithalla,
inħossni ħbieb ma' kollox, inħobb kollox,
nitgħaxxaq b'kull ma taf tagħmel l-id t'Alla.*


*Inħobb iċ-ċajt, narah kollox jidħakli,
u se ngħidilkom haġa ma smajtuha qatt:
Waqt li nkun nidħak, nibki, u viċiversa.
Bizzejjed!... U xtaqt nieħu b'id kulħadd!*

Imma l-aqwa deskrizzjoni ta' min kienet Mary Meylak tagħtiha hi stess fis-sunett tagħha bl-isem ta' *Monument Mary Meylak* li jidher hawn fuq.

Hija kienet religjuża hafna u fejn jidhol Alla ma kien joqgħod hadd. Mhux l-ewwel darba li kienet tkun miexja f'xi triq titlob u lanqas lin-neputijiet ma kienet tkellem biex żgur li hadd ma jtellifha. Darba kienet hierġa mill-knisja ta' San Gakbu li hemm fit-Tokk. Fil-pront iltaqgħet mad-Direttur ta' l-Edukazzjoni J.P. Vassallo, li allura kien jiġi l-Prinċipal tagħha. Huwa sellmilha iżda hi baqgħet għaddejja miexja u titlob. Id-Direttur tfantas mhux ftit. Iżda wara kienet sabitu u qaltli li dak il-hin kienet qegħda titkellem mad-Direttur tad-Diretturi!

L-aħhar poeziji li baqgħu mhux ippubblikati jinsabu f'manuskrift li jismu *Kalyemyram* – kelma li hija isem il-poetessa bil-maqlub.

Mary Meylak mietet nhar l-1 ta' Jannar 1975 fl-età ta' 69 sena. Fir-Rabat Ghawdex, fejn twieldet, ghexet u mietet, issemmiet triq għaliha biex il-hajja, t-tagħlim u l-kitbiet tagħha jibqgħu miftakra mill-Maltin u Ghawdxin li jhobbu lsien art twelidna. Jixraq li din is-sena jitwaqfilha monument.



Premju lill-Papa mix-Xjentisti tad-Dinja

Fis-7 ta' Diċembru li għadda, il-Papa rċieva l-premju *Ettore Majorana - Scienza per la Pace* mogħti wara l-votazzjoni minn hafna xjenzjati mid-dinja kollha. Fiċ-ċerimonja ta' l-ghoti tarikonoxximent prestiġjuż fil-Vatikan, kienu preżenti membri tal-World Federation of Scientists. Fil-kors tal-laqgħa, il-Papa habbar li huwa ddestina s-somma ta' flus tal-premju għall-formazzjoni ta' boroż ta' studju għal studenti fil-bżonn ġejjin mit-Tielet Dinja. Huwa ngħata dan il-premju fost l-ohrajn għax poġġa s-sisien ta' alleanza kbira u tant bżonnjuża fil-bidu ta' dan it-tielet millennju, bejn ix-xjenza u l-fidi.

Il-qdusija m'hijiex privileġġ ta' ftit eluf

Fl-4 ta' Diċembru li għadda sar jum ta' studju fuq l-aħhar edizzjoni tal-Martiroloġju Ruman, il-ktieb liturġiku tal-qaddisin, organizzat mill-Kong. għall-Kult Divin u d-Dixxiplina tas-Sagramenti. Il-Martiroloġju jiġbor l-ismijiet tal-Qaddisin u Beati (6,538) rikonoxxuti uffiċjalment mill-Knisja Kattolika. Għal kull gurnata tas-sena, il-volum jagħti l-lista ta' Qaddisin u Beati mfakkra f'dik id-data. L-edizzjoni l-ġdida ġiet ipprezentata fit-2 ta' Ottubru 2001. Tul il-kongress ġie mgharraf li l-Papa preżenti ipproklama 1,345 Beati u 483 Qaddisin - hekk hu l-Papa l-aktar prolificu fl-istorja tal-Knisja. Lil min ikkritika li dan hu numru kbir wisq, il-Kardinal Portugiż Saraiva Martins wieġeb bl-istess kliem tal-Papa: "Hi htija ta' l-Ispirtu s-Santu?!" Jalla kulhadd isir qaddis!

Sussidji għall-operaturi tal-pastorali

Site interessanti hafna dwar l-Ewkaristija, li minnha s-saċerdoti u l-katekisti jistgħu jiksibu materjal tassew utli għal din is-Sena ta' l-Ewkaristija, hija www.adoremus.org/index.html. Bqajt impressjonat bil-profondità u l-pratticità tat-tliet omeliji dwar l-Ewkaristija li għamel s'issa l-predikatur tal-Papa, il-kapuċċin Raniero Cantalamessa, fl-Avvent. Huma bbażati fuq l-ewwel tliet strofi ta' l-innu *Adoro te devote*. Il-priedki li se jagħmel fir-Randan li ġej se jkun msejsa fuq l-istrofi li jifdal ta' l-istess innu.

Interess tal-Lajċi Kattoliċi fil-Liġi tal-Knisja

Peter Vere, awtur ta' *Surprised by Canon Law: 150 Questions*

(*Catholics Ask About Canon Law* (Servant Books)), flimkien mal-kanonista Michael Trueman, qal f'intervista li l-kattoliċi javvicinaw it-tribunali tal-Knisja għal każijiet ta' żwieġ, u f'dawn l-aħhar snin, għal każijiet ta' abbuži. Barra minn hekk, l-iskandlu gravi mill-politiċi kattoliċi favur l-abort qajjem f'hafna lajċi interess fl-importanza tal-liġi kanonika. Vere qal ukoll li d-drittu kanoniku jmiss kull aspekk tal-fidi kattolika. Jaffettwa t-tagħlim u t-tmexxija tal-Knisja u l-funzjoni ta' tqaddis afdana lilha - hawn jidhlu s-sagramenti. "Għalhekk, il-biċċa l-kbira tal-kattoliċi jkollhom x'jaqsmu mad-drittu kanoniku bla ma qatt jidhlu f'kuntatt mat-tribunali ekkleżjastiċi", issokta jgħid.

Għajnuniet oħra għall-pastorali bil-"media" parrokkjali

Dawk il-qarrejja li huma nvoluti fil-produzzjoni ta' materjal reliġjuż stampat, bħal ngħidu ahna l-bullettin jew newsletters, jafu kemm hu diffiċli xi drabi li ssib ċerti immaġni li jagħmlu l-preżentazzjoni aktar attraenti. Għal dan l-iskop, jistgħu jsibu dawn is-sites tassew utli: www.qumran2.net, www.santibeati.it u www.sijcomputers.com/cruzblanca/hermanoleon.



David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tieg li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131

Lix-Xatt t'Għawdex

VERSI RIFLESSIVI

Bajja ċkejna wennisija
għal gox-xlokk tal-gżira Għawdxija,
inti bhala port ewlieni
gejt mahtura sa minn kmieni.

Gejt magħzula min-nanniet
għal bosta raġunijiet.
Qrib bi qluġh jew moqdief tmur
'k jiftillek 'l ohtok iżżur.

F'naħa waħda biż-Żewwieqa
taħt sies għoli b'wied bħal tieqa.
Fuq l-oħra ġebel l-irdum
mitfugh qisu minn Sansun.

Chambray għandek fuq ir-riħ.
Kenn u wens, l-għan ta' min bnieh.
Minn ta' Lourdes li hemm fil-qrib
Tgħassek Ommna mit-tigrib.


Mat-tletinijiet rajt moll,
mnejn bil-kwiet stajt taqta' n-noll.
Għoġbithom lin-nies di' l-bicċa
għax magħha l-mewġ jisgiċċa.

Go fik: ħolqa, nitfa baħar,
jitgeddsu dghajjes bħan-naħal.
"Tal-Pass", kbar, mgħobbija ġwies,
tas-sajd: xbieki, knuz bil-qies.

Kemm sajjieda, kif baħrin,
lejk kuljum bil-pass neżlin;
u kulmin lejn Malta jmur
minn hawn jirkeb il-vapur.

Tgezwirt f'hajja għaġġilija
b'nies u ngenji gegwigija,
biex hekk sar u nħass il-bżonn
li jibdlulek bixra u ton.

Par idejn fasslu w għamlulek,
u lil dawn b'muskli saħhulek:
siment, xibka, ġebel kbir,
xogħ'l bil-heffa, għalkemm tqil.



Bl-art u l-baħar bdew iġorru,
u madwarek ħajt isawru
b'ġebel qawwi minn go Hondoq
sabiex għalqu dak il-fondoq.

Biex hekk meta x-xogħol tlesta
sar diskors, daqsxejn ta' festa;
għax tal-għaġeb issa sar
gid fejjiedi go l-Imgarr.

Hekk sat' issa go fik dlonk
vapur kbir b'galbu iħott.
Rajna Xatt jilqa' fi ħdanu
tal-baħar mhux biss xi nanu!

Wara żmien il-pontun daħal,
qisu ggant, salib il-baħar,
ankrat b'laneċ, jottijiet:
kemm għolew l-irmigġijiet!


Jien li rajt dan it-tkabbir,
fi ħdanek ilmaħt tkasbir.
Lil min jgħum, le għadni nara,
pjacir jieħu, fik jixxala.

Hawlija b'ramel ħadrani,
Żewwieqa b'baħar kaħlani;
illum mejta u minsija
fil-jiem twal u šhan sajjija.

Nara l-Hmar, iż-Żiemel, l-Għolja
joholmu bil-vanaglorja,
t'għajat, qbiż, qatt m'huma żejda.
Camar mill-Ferġha w l-Mejda.

Ilkoll siekta jnemmsu l-post
fejn l-għaġha mhux iktar ta' gost;
fejn iċ-Ċama ddawwar lira
kif turist jirfsek, ja Gżira!

Francis Sultana



SILTJET MILL-MESSAĠĠ TAL-PAPA GĦAL "JUM IL-PAĊI"

"Thallix il-ħażen jirbħek, izda irbaħ il-ħażen bit-tajjeb.."

Il-ħażen qatt ma jintrebaħ bil-ħażen. Jekk tintgħazel dik it-triq, minflok ma wiehed jirbaħ il-ħażen jintrebaħ mill-ħażen.

Il-Paċi hija haġa tajba li trid tingab 'l quddiem **bit-Tajjeb**.

Il-Paċi hija **Ġid kbir**; għall-individwi, għall-familji, għall-ġnus, għall-umanità. Izda l-**Paċi** trid tiġi mharsa u sostnuta b'deċiżjonijiet u b'għemejjel ispirati mit-tajjeb.

Kliem San Pawl:

"TAHMLUX IL-ĦAŻEN; ŻOMMU MAT-TAJJEB" (Rum. 12.9)

"TRODDU LIL HADD DENI B'DENI" (Rum. 12.17)

L-imħabba għandha tkun lejn kulhadd, saħansitra lejn l-għedewwa;-

"Jekk l-għadu tiegħek bil-guġħ, itimġhu. Jekk inhu bil-għatx, isqih." (Rum. 12.20)



Il-Liġi Morali Universali

Il-qagħda tad-dinja ta' llum

Il-ħażen jinsab mifruq kullimkien: anarkija, gwerer, inġustizzji, vjolenza. Biex naghżlu it-tajjeb mill-ħażen il-bnedmin għandhom bżonn urgenti li jharsu u jgħożžu l-patrimonju komuni ta' valuri morali mogħti minn Alla nnifsu. Il-Papa jgħid:

"Għaxar snin ilu f'indirizz li għamilt lill-Ġnus Magħquda, jien semmejt il-ħtieġa ta' "GRAMMATKA TAL-LIĠI MORALI UNIVERSALI".

Din il-Liġi Morali Universali

- ◆ tispira valuri u prinċipji komuni,
- ◆ tgħaqqad lill-bnedmin ma xulxin, minkejja l-kulturi differenti tagħhom,
- ◆ ma tinbidilx, minkejja it-tibdil fl-ideat u fid-drawwiet.
- ◆ Din il-liġi, ma tistax tinqered u lanqas titneħha mill-qalb tal-bniedem".

Din il-Liġi Universali timpenja lil kulhadd sabiex tiġi rispettata l-hajja tal-individwi u tal-popli.

IL-ĠID KOMUNI

Biex nġibu 'l quddiem il-paċi hemm bżonn li nirriflettu x'inhu l-Ġid Komuni.

Meta aħna nġibu 'l quddiem il-ġid komuni, nkunu qed nġibu 'l quddiem il-paċi.

Il-bniedem hu minnu nnifsu soċjali, jgħix "ma" haddiehor u "għal" haddiehor.

Kull bniedem b'xi mod hu msejjah biex jaħdem għall-ġid komuni. Għandu jfittex li jaħdem għall-ġid ta' oħrajn bħallikieku qed jaħdem għall-ġid tiegħu stess.

Il-ġid komuni jitlob:

- ◆ Li nirrispettaw il-persuna u d-drittijiet fundamentali tagħha,
- ◆ Kif ukoll li nġibu 'l quddiem id-drittijiet tan-nazzjonijiet.

LE GĦALL-VJOLENZA

Biex tinkiseb il-paċi kulhadd għandu jifhem illi:

Il-vjolenza mhix aċċettabbli.

Il-vjolenza hija ħażina.

Il-vjolenza ma ssolvix il-problemi.

Il-vjolenza hija "gidba" għax tmur kontra l-verità tal-umanità tagħna.

Il-vjolenza teqred dak li mingħaliha ser tiddefendi. Teqred id-dinjità, il-hajja u l-libertà tal-bnedmin.

Riflessjonijiet miġbura minn A.C.M.



Il-Paċi u l-użu tal-gid tad-dinja.

Il-paċi hi marbuta mill-qrib ma l-iżvilupp tal-popli. Għalhekk għandna nagħrfu sew **KIF NUŻAW IL-GID TAD-DINJA.**

Il-Koncilju Vatikan it-Tieni fakkar;- “*Alla ddestina d-dinja u kull ma fiha għall-użu tal-bnedmin u tal-popli sabiex kulhadd jaqsam indaqs mill-gid tad-dinja.*”

Dan il-prinċipju għandu jixprunana biex niġġieldu kontra l-faqar, speċjalment meta niftakru fil-faqar estrem li fih qed jgħixu miljuni ta' nies, vittmi ta' gwerer.

♦ Għandu jigu mahfur id-dejn tal-pajjiżi foqra.

♦ Għandha tinghata għajnuna finanzjarja lill-pajjiżi foqra, milqutin minn xi gwaj.

♦ Għandha tinghata attenzjoni speċjali lill-kontinent Afrikan, mifni minn konflitti armati, minn mard gravi u minn faqar estrem.

Hemm hteiga ta' forom godda ta' solidarjeta' mal-pajjiżi tal-Afrika kollha.

IT-TAMA NISRANIJA QUDDIEM IL-ĦAZEN TAD-DINJA

Wiċċ imbwiċċ ma bosta sitwazzjonijiet tragiċi prezenti fid-dinja ta' llum l-Insara għandhom ikunu nies ta' tama.

♦ L-Insara għandhom tama li **ALLA BISS** jista' jgħin lill-bnedmin u lill-popli biex jegħlbu il-ħażen b'għemejjel tajba.

♦ Bil-mewt u bil-qawmien tiegħu, Kristu fdiena u salvana. Bil-għajnuna ta' Kristu, **KULHADD JISTA' JEGHLEB IL-ĦAZEN BIT-TAJJEB.**

♦ L-insara huma konvinti li l-ħażen mhux ser jirbah. Għalhekk għandhom jagħmlu kull sforz biex igħibu 'l quddiem l-gustizzja u l-paċi. U hekk jibnu dinja ahjar.

♦ Ghalkemm “*il-misteru tal-ħażen*” (2 Tess 2.7) (jigifieri ix-xitan) huwa prezenti u attiv fid-dinja ahna ma għandniex ninsew li ahna l-bnedmin, mifdiya bid-demmi ta' Kristu, nistgħu nirreżistuh u neqfulu. Kull bniedem jista' jikkoopera biex it-tajjeb jirbah.


♦ Irridu nissieltu kontra l-qawwiet tal-ħażen biex it-tajjeb jirbah, dejjem u kullimkien.

L-ARMI TA' L-IMHABBA HADD MA GHANDU JIRRINUNZJA

li jissielet biex jirbah il-ħażen bit-tajjeb.

Din il-ġlieda kontra l-ħażen irridu niġġilduha

B L - A R M I TAL-IMHABBA U TAL-MAHFRA



META IT-TAJJEB JIRBAH LILL-ĦAZEN, TIRBAH L-IMHABBA, U META TIRBAH L-IMHABBA, ISSALTAN IL-PAĊL



IT-TAGHLIM SOĊJALI TAL-KNISJA MINN PIJU IX SA ĠWANNI XXIII FI TLIET VOLUMI UNIĊI

Mons. Nikol G. Cauchi, Isqof ta' Ghawdex:
"It-Tagħlim Soċjali tal-Knisja", 3 volumi, 2000-2004,
Gozo Press, Lm2.50 il-volum, Sett Shih Lm7.

X'ghamlet il-Knisja fl-aħhar mitt sena biex tgħin jintrebhu l-problemi soċjali u politiċi li għaddiet minnhom id-dinja? Kienu mitt sena ta' taqlib politiku u soċjali enormi li ġab miegħu kemm tbatijiet kbar kif ukoll ġid u progress. Nifhmu l-ewwel il-gwerer kbar li fil-ġu l-Ewropa bi għiel ta' dmugh u dmija. Imma fl-istess żminijiet id-dinja rat żviluppi kbar fil-qasam tat-teknoloġija u tal-kultura.

Il-Knisja qatt m'għalqet għajnejha quddiem dan kollu, la meta rat il-bnedmin jitqatlu u jibku u lanqas meta rat it-tibdil għat-tajjeb li kellu impatt qawwi fuq il-hajja ekonomika, morali u soċjali b'mod speċjali fl-Ewropa. Il-papiet, minn Piju IX sa Ġwanni XXIII kitbu fuq li kitbu biex jiġu evitati l-gwerer bit-tbatijiet li jġibu magħhom. Hafna dokumenti fil-forma ta' Encikliki u dikjarazzjonijiet pubbliċi juru kemm il-papiet kienu jipprevedu l-hsarat minn qabel u ċerti kitbiet juruna li kienu qegħdin isiru sforzi enormi minn wara l-kwinti, fis-skiet u bid-diplomazija li għaliha huwa magħruf il-Vatikan, biex iberrdu l-irjus shan u jittrattbu l-qlub iebes. Ftit nies kienu jagħtu każ tal-hidma tal-Knisja f'dawk iż-żmenijiet mudlama ta' supervja u mibegħda.

Għalhekk fi żmienna, meta d-dinja qed titmexxa permezz ta' politika soċjalizzata biex jiġu evitati u mrażżna konflitti belliċi ma nistgħux ma nirrealizzawx kif hafna deċiżjonijiet li jittieħdu llum huma mnebbħin mit-tagħlim tal-Papiet tul dawn l-aħhar mitt sena.

L-istess nistgħu ngħidu dwar il-problemi soċjali li nibtu minhabba l-progress ekonomiku u tekniku. Ibda mill-Papa Ljun XIII u kompli sal-Papa preżenti ma kienx hemm Papa li ma kitibx dwar il-haddiema u x-xogħol. Ir-*Rerum Novarum* (1891) gābet rivoluzzjoni shiha fil-hsieb dwar il-qagħda tal-haddiema u b'tifkira tat-tagħlim li fiha għandna diversi messagġi soċjali, encikliki u messagġi li gew mogħtija mill-papiet fis-snin ta' wara Ljuni XIII.


Terġa', dawn is-snin raw il-qawmien u l-waqgħa ta' l-ideoloġija marksista li influwenzat bil-kbir l-andament soċjali tal-popli, kemm dawk li nhakmu minnha u kemm dawk li rawha taħkem madwarhom. Kienet il-gwida għaqlija u qawwija tal-Papiet li ma hallietx li din l-ideoloġija atea u totalitarja tagħmel iktar hsara fid-dinja.

Illum, għall-grazzja t'Alla, għandna f'idejna fi tliet volumi, gabra tat-tagħlim soċjali tal-Knisja mill-Papa Piju IX sa Ġwanni XXIII. L-E.T. Mons. Nikol Cauchi rnexxielu jiġbor b'forma interessantissima dawn il-kitbiet fl-isfond storiku taż-żmenijiet li fihom inkitbu. Insibu f'dawn it-tliet volumi l-evoluzzjoni soċjali li wasslet għad-diversi qasmiest fost il-popli u kif kull papa kellu xi problema partikulari x'jikkumbatti.

Interessanti hafna nsibu kif il-Papa Piju XII hadem biex isalva lil-Lhud u biex tiġi evitata l-gwerra. Ma jfissirx li billi ma rnexxilux iwaqqaf lil Hitler, Piju XII ma hadimx kemm felah b'għaqal u hila.

Għalhekk nirrikmandaw lill-qarrejja tagħna jakkwistaw, jaqraw u jxerrdu dan il-qari kemm għall-formazzjoni personali tagħhom kif ukoll biex tikber il-fiduċja fil-Knisja Kattolika u fil-mexxejja tagħha.


Dun Anton Dimech



John Portelli Enterprises Ltd.
IATA ACCREDITED AGENT


The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA
TEL: (356) 21561212 / 21561213 FAX: (356) 2156 0133
e-mail: tokk@johnportelli.travel.com.mt
108. ST. JOHN STREET, VALLETTA VLT10, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwann@johnportelli.travel.com.mt



Arkivju Nazzjonali Ghawdex

Ghawdex 300 sena ilu



Ricerca ta'

Joseph Bezzina

©2005

Paġna mill-Arkivju Nazzjonali -131

GARDJOLA TAĊ-ĊITTADELLA MĠEDDA

• Ghall-erbatax-il sena konsekuttiva qeghdin noffru lill-qarrejja ta' "Il-Hajja f'Ghawdex" ir-rubrika dwar Ghawdex fil-qedem. Tul l-ewwel tmien snin gibna dokumenti ta' erba' mit sena ilu; mid-disa' sena bdejna ngibu dokumenti ta' tliet mit sena ilu, ghax ta' erba' mit sena ilu huma nieqsa. Sejrin inkomplu l-istess. Id-dokumenti huma bhas-snin ta' qabel mehudin mill-Acta ta' l-Universitas, il-Gvern Regjunali ta' Ghawdex fi zmien il-Kavallieri ta' San Gwann. Hu ttamat li 'l quddiem dawn il-paġni jigu stampati fi ktieb.

Id-dokument numru mija u wiehed u tletin li qeghdin nipublikaw f'din is-sensiela ta' paġni mill-Arkivju Nazzjonali ta' Ghawdex hu traskrizzjoni ta' kont b'rabta ma' xoghljiet li saru fil-gardjola taċ-Ċittadella. Jinsab registrat fid-disa' volum ta' l-Acta ta' l-Universitas Gaudisii, il-Gvern Regjunali ta' Ghawdex fi zmien il-Kavallieri ta' San Gwann (1530-1798), manetta (1704-1705), folju 21v (NAG, UG, Acta, 9/1704-1705, f. 21v).

Din hi traskrizzjoni tal-kont:

A mastro Simone Cassar, falegname, per suo travaglio di una giornata e mezzo col suo figliolo in haver fatto un armario nuovo nel luogo di guardia del castello e per chiodi, tarì nove e grani dieci

A maestro Rafaele Tabone, ferraro, per una serratura e quattro cappetti fatti per il nuovo armario piantato nel luogo di guardia e per un nuovo granpone per la serratura della ganta del Castello, tarì otto

A Vincenzo Portelli, biancheggiatore, per due tumoli di

calcina per aver biancheggiato il corpo di guardia del castello e per suo travaglio, tarì cinque

A Thomaso Gauci, Domenico Grech, Gianne Gauci, e Domenico Grech di GioMaria, bordanari, per haver portato un ceppo di bastardo del scalo del Miggiarro sino a questo Rabbato sopra loro muli per servizio del castello, scudi due, tarì quattro.

Gardjola hi dik it-turretta bit-twieqi fuq kull rih mibnija fit-trufijiet tas-swar ghall-ghassiesa; tixbah lill-gallerija tal-hagar. It-turretta gie li kienet tispicċa f'koppla, dawk taċ-Ċittadella ghandhom saqaf ċatt.

Iċ-Ċittadella kellha tliet gardjoli. L-iktar wahda importanti kienet il-gardjola ta' San Mikiel n-naha ta' nofsinhar tas-swar f'tarf il-bastjun ta' l-istess isem. Kienet bil-ghassa bil-gwardjani erbgha u ghoxrin siegha fuq erbgha u ghoxrin. Kien hemm ukoll il-gardjola ta' San Gwann, fuq is-semi-bastjun li ta' l-istess isem, in-naha ta' l-vant; u, fl-ahharnett kien hemm il-gardjola ta' San Martin, fuq id-demi-bastjun ta' San Martin in-naha tal-punent. It-tlieta ghadhom weqfin; id-dokument ma jsemmix fl-liema gardjola kien sar it-tigdid.

Xmun Cassar, mastrudaxxa, ghamel jum u nofs xoghol ma' ibnu biex ghamel armarju. Ghal

xoghlu u l-imsiemer thallas disa' irbghajja u ghaxar habbiet.

Rafiel Tabone, haddied, ghamel serratura ġdida u erbgha ċappetti ghall-istess armarju. Ghamel ukoll granpun biex taghlaq fih serratura della ganta, kelma mill-Isqalli ghal xorta ta' serratura b'ganc. Thallas tmien irbghajja.

Ċensu Portelli, bajjad, bajjad il-gardjola u ghal dan uza tomnejn ġir. Tal-ġir u tax-xoghol thallas hames irbghajja.

Masu Gauci, Dumink Grech, Ganni Gauci, u Dumink Grech bin Gamri, burdnara, garrew bastardo mill-port ta' l-Imġarr ghaċ-Ċittadella bil-bghula taghghom. Bastardo, tinghad bastard bil-Malti, hu tavlun kbir u ohxon. Dan jista' jkun li ntuza ghall-imsemmi armarju li sar fil-gardjola. Thallsu flimkien żewġ skuti u erba' rbghajja.

Skut fih tnax-il irbieghi, u irbieghi, fih ghoxrin habba. Skut jiġi ma' Lm0.083, ftit iktar minn tmien centezmi, ma' €0.21. Il-hlasijiet saru nhar it-23 u l-24 ta' Dicembru, 1704.

A mastro Simone Cassar, falegname per suo travaglio in una giornata e mezzo col suo figliolo in haver fatto un armario nuovo nel luogo di guardia del castello, e per chiodi, tarì nove e grani dieci l. 23. x. 1704 — 9 — 10

A mastro Rafaele Tabone Ferraro per una serratura e 4 cappetti fatti per il nuovo armario piantato nel luogo di guardia del castello, tarì otto l. 24. x. 1704 — 8 —

A Vincenzo Portelli biancheggiatore per due tumoli di calcina per la serratura del luogo di guardia del castello e per un nuovo granpone per la serratura della ganta del castello, tarì otto l. 24. x. 1704 — 5 —

A Thomaso Gauci, Domenico Grech, Gianne Gauci, e Domenico Grech di Gio Maria bordanari per haver portato un ceppo di bastardo del scalo del miggiarro sino a questo Rabbato sopra loro muli per servizio del castello, scudi due, tarì quattro l. 24. x. 1704 — 4 —



IT-TRINITÀ QADDISA Misteru Ewlieni

KITBA TA' MONS. ISQOF NIKOL Ġ. CAUCHI

(Jaqbad mal-aħhar harga)

3. BAŽI BIBLIKA

Il-kelma "Trinità" ma nsibuha mkien fil-Bibbja, iżda fil-Kotba tar-Rabta l-Ġdida u speċjalment fl-Evangjelju hemm riferenzi ċari għal dan il-misteru, peress li huma msemmija kull waħda mit-Tliet Persuni. Għalhekk ngħidu li fil-Kotba tat-Testment il-Ġdid insibu r-rivelazzjoni tat-Tliet Persuni tat-Trinità Qaddisa.

Ġesù ta' Nazareth sqarr li huwa Alla, u aċċetta li l-ohrajn isejjhulu "Alla" bħalma gara fl-istqarrija li għamel l-Appostlu Tumas meta sejjahlu "Mulej tiegħi u Alla tiegħi" (Ġw. 20,24). Mill-banda l-oħra, Ġesù qal bosta drabi u bla tlaqlieq li huwa "Iben il-Missier", u dan ifisser li huwa distint minnu; għalhekk skond kliem Kristu, f'Alla hemm dwalità, il-Missier u l-Iben. Ma dawn tissemma' wkoll Persuna divina oħra, l-Ispirtu s-Santu, li huwa magħżul kemm mill-Missier kif ukoll mill-Iben. Ġesù jtkellem bosta drabi fuq l-Ispirtu s-Santu, speċjalment fid-diskors tiegħu fl-aħhar ċena (Ġw.14) u meta wiegħed il-miġja tiegħu mibgħut minnu (Atti,1,8). Dan hu, mela, dak li rrivelalna Kristu dwar it-Trinità l-iktar qaddisa: tliet persuni realment distinti minn xulxin, li huma Alla wiehed u uniku.

L-Ewwel Persuna tat-Trinità tissejjah "Missier" għaliex hu nissel sa mill-eternità l-Iben, li hu Alla bħalu. It-Tieni Persuna tissejjah "l-Iben" għaliex hu mnissel mill-Missier. It-Tielet Persuna tissejjah l-"Ispirtu s-Santu" għaliex huwa ġej jew jipproċiedi mill-imħabba reċiproka tal-Missier u ta' l-Iben. Kull waħda minn dawn it-tliet persuni hija Alla, iżda l-istess Alla wiehed, u mhux tlieta.

Ir-Rivelazzjoni tar-Rabta l-Ġdida, waqt li tafferma li hemm Alla wiehed biss, tagħraf u tirrikonoxxi wkoll li fih hemm triplicità, jew komunjon tal-Missier, l-Iben u l-Ispirtu s-Santu, magħżulin minn xulxin. Difatti l-Iben li hu mnissel mill-Missier, huwa persuna distinta minnu. L-Ispirtu s-Santu, li ġej mill-Missier u mill-Iben, huwa wkoll persuna magħżula minnhom.

Madanakollu, it-tliet persuni huma ugwali għal xulxin għax għandhom l-istess natura divina, hekk li l-Iben u l-Ispirtu s-Santu, ma għandhomx jitqiesu, bħala "eoni" jew "setgħat" inqas mill-Missier, iżda huma eterni flimkien miegħu, u għandhom l-istess natura tiegħu.

Nemmnu fil-misteru tat-Trinità, għaliex Kristu stess irrivela lilna f'diversi okkażjonijiet u għamel dan b'mod espliċitu meta bagħat lill-Appostli biex jgħallmu u jgħammedu l-bniedmin: "Morru, mela, għallmu l-ġnus kolha u għammeduhom fl-isem tal-Missier, u ta' l-Iben u ta' l-Ispirtu s-Santu" (Mt.28,19).

Kristu tkellem dwar il-Missier u għallimna, mhux biss li Alla huwa missier għaliex Hallieq ta' kollox, imma wkoll li minn dejjem, sa minn qabel il-holqien tad-dinja, huwa Missier tiegħu b'mod kollu kemm hu speċjali u uniku għalih waħdu; għalhekk Ġesù huwa l-Iben il-wahdieni tiegħu. Dan ifisser li hemm relazzjoni bejn żewġ persuni divini li huma l-Missier u l-Iben (Mt.11,27): "Hadd ma jagħraf l-Iben jekk mhux il-Missier, u hadd ma jagħraf il-Missier jekk mhux l-Iben u dak li lilu l-Iben irid jgħarrafulu".

Kristu, li skond it-tagħlim ta' l-Appostli huwa l-Verb, il-Kelma, kien mill-eternità. "Fil-bidu kienet il-Kelma, u l-Kelma kienet għand Alla, u l-Kelma kienet Alla" (Ġw.1,1). San Pawl jiddeskrivi lil Ġesù bħala; "ix-xbieha ta' Alla li ma jidherx" (Kol.1,15) u fl-ittra lil Lhud, Kristu jissejjah; "id-dija tal-glorja ta' Alla u x-xbieha tas-sustanza tiegħu" (Lh.1,3).

Hemm ukoll fit-Testment il-Ġdid ir-rivelazzjoni ta' l-Ispirtu s-Santu bħala persuna divina oħra f'relazzjoni mal-Missier u ma' l-Iben, kif jidher mill-kliem ta' Kristu meta habbar lill-Appostli li ser jibgħatilhom Paraklitu jew Difensur iehor (Ġw.14,17) meta qal: "Jien nitlob 'l Missieri u jaghtikom Avukat iehor, biex jibqa magħkom għal dejjem".

Barra mill-formula Trinitarja espliċita, li nsibu fil-kliem li qal Kristu qabel ma tela' s-Sema (Mt.28,19), fil-Kotba tat-Testment il-Ġdid insibu wkoll xhieda oħra impliċita, bħalma huma s-siltiet li ġejjin, u li nistgħu neħduhom ukoll bħala bażi biblika tal-misteru Trinitarju:


(1) **It-Thabbira tal-Anglu;** (Lq.1,35): L-Anglu Gabriel għarraf lil Marija li hija sabet grazzja quddiem Alla u li kellha ssir Omm Ibnu: "L-Ispirtu s-Santu jiġi fuqek u l-qawwa ta' l-Għoli tixhet id-dell tagħha fuqek u għalhekk dak li jitwieled minnek ikun qaddis u jissejjah Bin Alla". F'dan it-test insibu riferenza għal kull waħda mit-Tliet Persuni: il-Missier, huwa mfisser bil-kelmiet "il-qawwa ta' l-Għoli", l-Iben huwa dak li jitwieled minn Marija, "Dak li jitwieled minnek, ikun qaddis u jissejjah Bin Alla", L-Ispirtu s-Santu, li b'opra tiegħu titwettaq l-inkarnazzjoni ta' Kristu: "L-Ispirtu s-Santu jiġi fuqek".

(2) **Il-Magħmudija ta' Kristu;** (Mt.3,16-17). Waqt li Kristu ġie mghammed, instema' lehen il-Missier u l-Ispirtu s-Santu deher taht sura ta' hamiema; "Ġesù, wara li tghammed, minnufih tela' mill-ilma; u ara s-smewwiet infethu u l-Ispirtu ta' Alla niżel qisu hamiema, u ġie fuqu u mis-smewwiet instema' lehen jghid, "Dan hu Ibnu l-Għaziz, fih sibt l-ghaxxa tiegħi". Dak li semma' leħnu huwa l-Missier Alla, Ġesù li tghammed fl-ilma, huwa l-Iben t'Alla, veru u proprju u għalhekk uniku, waqt li l-Ispirtu s-Santu, bħala persuna distinta mill-Missier u mill-Iben, deher taht ix-xbieha jew simbolu ta' hamiema.

(3) **Fl-Aħħar Ċena;** (Ġw.15,26). Ġesù fid-diskors tiegħu iwiegħed id-Difensur, l-Ispirtu s-Santu, u dan bħala Persuna huwa magħżul mill-Missier u mill-Iben, għaliex mibgħut minnhom: "Meta jiġi d-Difensur, li se nibgħatilkom minn għand Missieri, l-Ispirtu tal-Verità, li ġej mill-Missier, huwa jixhed għalija".

(4) **Il-Prietka ta' Pietru;** (Atti 2,32-33) li fiha, l-prinċep ta' l-Appostli stqarr, li fl-isem ta' Ġesù, jiġifieri bil-qawwa tiegħu, dawk li kkonvertew kellhom jirċievu l-magħmudija u b'hekk jinhafrulhom d-nubietom. Is-setgħa li biha jinhafru d-dnubiet hija setgħa t'Alla u għalhekk, dawk li f'isimhom jinhafru d-dnubiet u tinkiseb il-grazzja, huma Persuni Divini: "Lil dan Ġesù, Alla qajjmu mill-imwiet u ta' dan ahna lkoll xhieda. Għalhekk, issa li Alla, għolliet fil-leminija tiegħu, huwa rċieva minn għand il-Missier, l-Ispirtu s-Santu li kien imwiegħed, u sawwbu fuqna, kif qegħdin taraw u tisimghu" (Atti 2,32-33) u Pietru kompli jghid lis-semmiegħa: "Indmu, u jitghammed kull wiehed minnk, f'isem Ġesù Kristu għall-mahfra ta' dnubietkom u taqilghu l-grazzja ta' l-Ispirtu s-Santu" (2,38).

(5) Fil-bidu ta' l-ewwel ittra tiegħu **San Pietru,**



"It-Trinità" - ikona Griega Bizantina tas-Seklu 16- Anon.

waqt li jsellem lill-insara tad-dijaspora, jirrifera għat-Trinità, meta jghidilhom li huma "magħżulin, minn qabel, skond il-hsieb ta' Alla l-Missier mqaddsin bl-Ispirtu s-Santu, biex joqgħodu għall-kelma ta' Ġesù Kristu u jkunu mraxxin b'demmu" (1 Pt.1,2).


(6) **San Pawl** jikkonkludi t-tieni ittra tiegħu lill-Korintin b'tislama trinitarja, billi jberikhom f'isem it-Trinità Qaddisa (2 Kor.13,14): "Il-grazzja ta' Sidna Ġesù Kristu u l-imhabba t'Alla u l-għaqda fl-Ispirtu s-Santu, jkunu magħkom ilkoll".

(7) Fl-ittra lill-Efesin, **San Pawl** lill-insara jghidilhom li huma mbierkin minn Alla Missier, mifdiġin permezz tad-demmu ta' Kristu, immarkati bl-Ispirtu s-Santu: "Imbierek Alla, u Missier Sidna Ġesù Kristu, li berikna b'kull xorta ta' barka spiritwali, fis-smewwiet fi Kristu. Hekk Hu għażilna fih, sa minn qabel il-holqien tad-dinja...iddestinana minn qabel, li nkunu għalih ulied adottivi, permezz ta' Ġesù Kristu...Kontu ssiġillati bl-Ispirtu s-Santu li kien imwiegħed" (Efes.1,3-14).

(jissokta f'ħarga oħra)

dravvriet missirijietna

© Anton F. Attard



IL-BIEDJA F'GHAWDEX

(It-Tnejn u Tletin Parti)

(jaqbad mal-harga ta' qabel)

ID-DEMEL U T-TIDMIL

Id-demel hu mehtieg wisq ghall-biedja. Haġa li jifhimha kulhadd hi li l-uċuh isiru mill-art, u biex jitrabbew u jikbru, jiġbdu mill-art is-sustanzi li ghandhom bżonn. Ghalhekk, meta jingabar xi wiċċ, ikunu tnaqqsu mill-art dawk is-sustanzi kollha li l-haxixa ġibdet mill-art sakemm trabbiet. Jekk nibqghu niehdu l-uċuh mill-art minghajr ma nroddulha dak li nkunu hadnielha, jiġri li f'qasir żmien l-art ma tibqax tiflaħ tkabbar u twassal l-uċuh tagħha.

Fejn hemm l-artijiet suwed f'pajjiżi oħra, bhar-Russja, il-bdiewa jiehdu l-uċuh tal-qamħ, sena wara l-oħra, għal bosta snin, u qatt ma jahsbu biex idemmlu għax l-art hija għanja minnha nfisha, u fiha s-sustanzi kollha biex iż-żarà jikber u jagħmel il-qamħ. Dawn l-artijiet suwed huma "siliċej", jiġifieri bi trab magħmul minn frak taż-żnied u tal-granit, u lewnhom ġej mill-kotra kbira ta' terraçċju (fdal imherri ta' weraq qadim ta' żminijiet oħra) li baqa' jingema' go fihom għal bosta mijiet ta' snin sakemm lahaq għoli li jghaġġeb. F'dawn l-artijiet siliċej it-trab tal-weraq iżomm għal żmien twil wisq minghajr ma jikkonsma u jinharaq.

Imma f'artijiet kalkarej, jew artijiet tal-ġir, jiġifieri li fihom il-ġir, bħalma huma l-artijiet ta' Malta u Ghawdex, it-trab tal-weraq jikkonsma u jinharaq malajr, u l-art ma ddumx ma tiftaqar. Dan it-trab tal-weraq, imsejjah ukoll terraçċju jew *humus*, mhux biss iżomm l-art hafifa, biex l-egħruq jirghaw u jinżlu kemm iridu, u fl-istess waqt jerhu wkoll bl-istess mod is-sustanzi li l-haxixa jkollha bżonn għall-ghajxien tagħha, imma wkoll iżomm l-art friska u niedja, għax bħal sponża jixrob wisq l-ilma tax-xita u tan-nida, u għandu wkoll is-setgħa li matul is-sajf jiġbed l-irtuba mill-ajru u jitnidda għad li ma tkunx għamlet xita. Ghalhekk, f'dawk l-artijiet suwed naraw li l-art iżzomm it-tira wisq aktar minn artijiet oħra, u fihom l-uċuh jitrabbew u jilhqqu sewwa, u m'ghandhomx biża' li jinharqu fit-temp xott.

M'hux hekk fl-artijiet tagħna li huma kalkarej. Fl-artijiet tagħna, imghobbjin bil-ġir, it-terraċċju, jew trab tal-weraq u tal-hxejjex, imsejjah ukoll *humus*, jikkonsma u jintemm f'qasir żmien. Ghalhekk, il-bidwi

hemm bżonn li jahseb li l-art ma jhallihix nieqsa minn dan it-terraċċju jew *humus* għax minghajru qajla jkun jista' jiehu wċuh.

It-terraċċju jew *humus*, magħmul mill-weraq u mill-huxlief, fih ukoll il-putassa u xi ftit tal-foffru u ta' l-ażotu (nitroġenu), li lkoll huma mehtigin għall-ghajxien tax-xitla, u biex isir il-frott u ż-żerriegħa, imma billi r-raba' tagħna minn dawn ma jkunx fih biżżejjed, allura ma jwassalx il-wiċċ. Ghalhekk, dan it-terraċċju jkun xieraq li jkollu miegħu haġa oħra li fiha hafna azotu, fosfru kif ukoll putassa. Din ix-xihaġa hija l-hmieġ u l-awrina tal-bhejjem u tat-tjur, u iżjed ma l-bhejjem ikunu kielu ġwież, jiġifieri żrieragh u tgham, iżjed id-demel tagħhom ikun fih azotu, fosfru u putassa.

Dan il-hmieġ u l-urina, meta jithalltu mal-fdal tal-hxejjex u tal-weraq, u jehmru (jiffermentaw) kif imisshom, isiru demel, li hu l-hajja u l-ghajxien tar-raba' u ta' kull ma jitrabba fl-art tagħna. Ghalhekk, sa mill-ibghad żminijiet il-bdiewa kienu jahsbu biex jiġbru u jiġimghu t-tahmil u d-demel ta' l-annimali tagħhom u jitfghuh fuq il-miżbla biex isibuh fil-qabda meta jkunu jridu jdemmlu u jahdmu l-art għall-uċuh tagħhom.

Mhux id-demel kollu xorta wahda, lanqas l-istess demel m'hu tajjeb xorta għall-istess art.

Id-demel ta' l-immnut. Id-demel ta' l-immnut jew tal-knis tat-toroq ma fihx sustanza bħalma fih demel iehor, u jinharaq u jintemm malajr. Ghalhekk hu orhos minn demel iehor. Dan id-demel ta' l-immnut ikun fih miegħu l-hmieġ u tahmil tal-fniek, tat-tigieg u ta' annimali oħra zghar u jiswa l-iżjed għat-trab bajjad, għall-herbi u

ghall-hamri mrammel jew muhrar. Għall-ewwel fih qawwa kbira, imma jispiċċa malajr u, għalhekk, trid tagħzaq bih kull sentejn, u xxerred f'it fil-wiċċ kull sena. Min jagħzaq m'għandux jagħzaq fil-fond biex l-egħruq jilhqquh malajr. Fuq dan id-demel il-patata titrabba wisq u tagħmel wiċċ sabih.

Id-demel taż-żwiemel, tal-bgħula u tal-ħmir. Dan id-demel aktarx ikun imghobbi bit-tiben u bil-huxlief, imma hu sustanzjuż wisq, idum jehmer u jsahhan l-art iżjed minn demel iehor. Għalhekk hu tajjeb wisq għar-raba' tafla u żejti, u għal kull xorta ta' raba' grass.

Id-demel tal-baqar u tal-biċċerin. Id-demel tal-baqar, u l-iżjed id-demel tal-biċċerin jew ta' dawk li jsemnu l-barrin għall-biċċerija hu sustanzjuż xejn inqas mid-demel taż-żwiemel, iżomm żmien twil fl-art qabel ma jikkonsma u jispiċċa, jehmer bil-mod, u ma jsahhanx l-art wisq għax minnu nnifsu demel frisk. Għalhekk ma tantx jista' jagħmel hsara fejn jinghata xi f'it iżjed milli jmissu. Dan id-demel jaqbel wisq għall-ghažiq u għat-tidmil tar-raba' hamri, u l-iżjed għall-hamri tqil. Tajjeb ukoll għal kull xorta ta' raba'.

Id-demel tal-baqra. Il-baqra, li tixtarr hafna u hafna ikel, wara li tkun hadet kemm mehtieg għal kulma battlet minn ġo fiha u zammet għas-simna u għat-trobbija ta' ġisimha, tagħti mhux f'it minn dak li jibqa' li hu biżżejjed biex isemmen id-demel u jiksuh.

Ir-rawta tal-baqra hi miksiya bi żlieġa li żzommha shiha għal żmien twil, iktar minn dik taż-żwiemel, u għalhekk il-bidwi tagħna kien jagħzel aktar id-demel tagħha minn dak taż-żwiemel, li, għalkemm itjeb, jinhela malajr. Il-baqra tagħti mas-sena demel għoxrin darba daqs kemm tizen hi. Wiehed, għalhekk, għandu jgħodd mieghu l-mifrex għall-bhejjem. Il-mifrex tal-bhejjem f'dawn il-gżejjer kien meqjus li hu hafif ġewwa l-irziezet li huma bogħod mix-xtut.

Il-bdiewa tan-naħiet tax-xtut kienu bid-drawwa li jiġbru l-haxixa tal-baħar - l-alka - iferrruha fuq il-qiegħa u jhalluha tinhasel bl-ilma tax-xita u titnaddaf mill-melħ u mbagħad jifirruha taħt il-bhima.

Il-maqjel, meta jkun nieqes mill-mifrex tajjeb, ma jistax jagħti lill-bidwi dik id-demmiela li jkun fiha btir qawwi (essenza qawwiya). Il-mifrex hu mehtieg mhux biss għall-ġid tar-raba', imma wkoll għas-sahha tal-bhima.

Id-demel tal-baqar tax-xogħol. Billi l-bdiewa ta' dari kellhom ukoll il-baqar tax-xogħol biex jahartu r-raba' bihom, kien ikollhom ukoll id-demel tal-baqar tax-xogħol. Id-demel tal-baqar tax-xogħol kien ikun dejjem xi f'it imhaxlef għax il-bdiewa, biex ikatru d-demel, kienu jhobbu jittfghu fil-maqjel tal-baqra l-hxielef kollha li jsibu taħt idejhom. u għalhekk id-demel tal-baqar tax-xogħol m'hux sustanzjuż bħal dak tal-barrin, li jkun qegħdin fuq il-ġwież b'geddumhom dejjem ġol-maxtura u f'it u xejn jittfghulhom hxielef taħthom.

Id-demel tal-maqjel jew tan-nghaġ u l-mogħoż. Dan ukoll hu demel tajjeb wisq għal kull xorta ta' trab. Imma jekk ikun imhaxlef wisq, jew imhallat bid-demel tal-knis, iġhodd bhala demel ta' l-immnut. Id-demel tan-nghaġ u tal-mogħoż ma jehmerx wisq, bħad-demel tal-baqar, imma jgħodd għall-bajjad u għall-herbi iżjed mid-demel tal-baqar għax isahhan iżjed minnu u jagħti wkoll uċuh sbieh wisq, basta ma jkunx imghobbi wisq bil-hxielef u jkun ikkonsma u hemer sewwa fil-miżbla qabel ma jinghata fl-art. Id-demel tan-nghaġ u tal-mogħoż, qadim u kkunsmat, huwa wkoll tajjeb wisq għalbiex thollu fl-ilma u ssaqqi bih bhala demel likwidu u billi minnu frisk, qatt ma jista' jagħmel hsara u jahraq ix-xtieli bħad-demel tat-tjur.

Id-demel tal-porċi. Dan hu d-demel pur tal-hniezer jew tal-majjali. Dan hu l-aħjar u l-iżjed demel sustanzjuż għal kull xorta ta' art u għal kull xorta ta' għeļlejjel u ta' sigar. M'hix haġa hafifa li ssibu. Għax f'it wisq jingema' u jekk jintefa' fuq il-miżbla ma' demel iehor jew jekk jiżdidulu l-hxielef u l-fdal tal-weraq għall-marqad tal-majjali fil-maqjel, id-demel m'għandux jibqa' jingħadd bhala demel tal-porċi.

Id-demel tal-porċi jinbiegħ oghla minn demel iehor u bir-raġun. L-ewwel nett m'hux lakemm issibu, billi dawk li jrabbu l-hniezer ma tantx jiehdu hsieb ilaqtuh u jiġbru għalih mingħajr ma jhalltulu zibel iehor. It-tieni nett jiswa l-flus għax hu demel ta' sustanza kbira, li tkabbar u ġġib 'il quddiem ix-xtieli b'mod li jgħaġġeb, u jekk tagħti minnu żżejjed m'hemmx biża' li se jahraq ix-xtieli bħalma jagħmel demel iehor.

Għall-qsari u għall-hmiemel, fl-imxietel, m'hemmx demel iehor hekk tajjeb bħad-demel tal-porċi, li jkabbar u jgħin mingħajr qatt ma jagħmel hsara, lanqas meta



x-xtieli jibqgħu xi ftit neqsin mill-ilma. Jehmer helu, u billi hu grass iżomm l-art niedja u friska iżjed minn demel iehor, u għalhekk xi bdiewa jagħzlu d-demel tal-porċi meta jiġu biex jagħmlu l-hmiemel għax-xtieli tat-tadam, tal-brunġiel u tal-bżar, fl-eqel tax-xitwa biex ikollhom xtieli sbieh għad-dhul tar-rebbiegha.

Id-demel tat-tjur. Id-demel tat-tjur, u l-iżjed dak tal-hamiem, hu hami wisq, u jekk wiehed jagħti ftit żejjed, jew jekk ihalli x-xtieli neqsin mill-ilma, minnufih jahraqhom u joqtolhom. Id-demel tat-tjur tajjed wisq għalbiex thollu fl-ilma u ssaqqi bih l-egħlejjel tas-saqwi matul is-sajf u l-harifa, imma trid qabel xejn thallih jeqdiem u jikkonsma sewwa biex ma jibqax jahraq wisq, u jinhall fl-ilma ahjar. Id-demel tal-papri u tal-wizz jahraq xejn inqas minn demel ta' tjur ohra u xi drabi jaf ukoll iqarras l-art, l-iżjed jekk wiehed jagħti tisqija fuq l-ohra qabel ma l-art tkun intefhet u nixfet u ntaqset.

B'dana kollu d-demel tat-tjur hu mill-iktar qawwi u sustanzjuż għax fih koncentrat mhux biss il-hmieg, imma wkoll il-ftit tal-likwidu li fit-tjur tisser l-istess haġa bhall-urina ta' l-animali.

Id-demel tal-fosos. Il-hmieg tal-bnedmin u t-tahmil tal-fosos, irodd l-ahjar demel, l-iżjed sustanzjuż u qawwi, mingħajr ma jahraq u għalhekk ma jistax jagħmel hsara fl-art. Il-bdiewa kollha jafu li biex tbejjet il-pizelli, thawwel it-tadam, għall-ghelejjel tas-saqwi m'hemm demel ahjar mit-tahmil tal-fosos. Bħala demel likwidu t-tahmil tal-fosos ma jhabbatha miegħu xejn. Izda hemm 'imma' kbira. Il-hmieg tal-bnedmin jista' jkun fih mikrobi ta' bosta xorta ta' mard li jista' jittiehed minn bnedmin ohra, fosthom mikrobi tal-kolera, tifojde, sabb id-demem jew diċenterija, eneterite, u mard iehor. Għalhekk, m'hux rakkomandat li dan id-demel jintuza għall-ghelejjel tas-saqwi u tal-kċina qabel ma jkun sterilizzat jew qabel ma jgħaddi minn fuq bosta żmien.

Illum il-Gvern qieghed jibni impjanti tat-tisfija tad-drenagg proprju biex dan il-materjal, u l-ilma tiegħu, ma jinhlwx fil-baħar għalxejn, imma jiġu pprocessati biex ikunu jistgħu jintużaw għall-biedja.

Demel iehor. Il-frac jew it-trab tal-għadam, id-demem jew fdal iehor ta' l-animali mill-biċċerija, il-bċejeċ tal-ġlud u tad-dwiefer, ir-rjus, ix-xewk u fdal tal-hut mill-pixkerija, u fdal iehor bhal dan, huma kollha demel mill-ahjar.

Il-guanu. Dan huwa l-hmieg tat-tajr u tal-friefet il-lejl li jkun ilu jingema' għal mijiet ta' snin fuq xi gzejjer fejn m'hemm nis u fejn ibejtu miljuni ta' ghasafar u

tajr ta' l-ilma, u jkunu ġewwa xi gherien fejn ibejtu shajjed kbar ta' friefet il-lejl. Dan il-guanu jinbiegħ bil-bastimenti minn pajjiż fis-swieq Ewropej u artijiet ohra, u jinbiegħ bil-gholi, u għad li fih ukoll doża qawwiya ta' sustanzi li fihom l-ażotu u l-putassa, l-iżjed li fih fosfati u għalhekk fih forza kbira biex ikabbar ix-xtieli u jwassal il-frott. Irid jingħata hafif għax jista' jahraq ix-xtieli bħalma jagħmel id-demel tat-tjur.

L-awrina tal-bhejjem

Il-bdiewa kollha jgħidu li l-awrina tahraq ix-xtieli. Minn dan kulhadd imissu jinduna li l-awrina tal-bhejjem hija demel mill-aktar qawwi u ta' setgħa għal kull xorta ta' sigar u ghelejjel. Hadd m'għandu, għalhekk, ihalliha sejra u tintilef.

Il-hxielef tal-marqad tal-bhejjem isiru demel tajjed għax jixxarrbu bl-awrina u jimtlew bis-sustanzi ta' l-awrina, jehmru u jsiru demel f'qasir żmien. Issa dari l-art ta' l-imqawel ġewwa l-irziezet aktarx ma kenitx tkun magħmula tal-konos u bis-siment, u b'hekk kien jiġri li l-kotra l-kbira ta' l-awrina kienet tinxtorob mill-art, tibqa' niezla u tintilef.


Għalhekk, it-trobbija tal-bhejjem għandha ssir bil-għaqal, il-maqjel għandu jkun bl-art tal-konos, u maqluba għal xi fossa fejn tintrefa' l-awrina. Imbagħad jew jerfghu din l-awrina u jroxxuha fuq il-hxielef tal-mizbla, inkella jgħorru din l-awrina u jhalltuha ma' l-ilma għat-tisqija ta' l-uċuh. L-awrina tista' tintrefa' permezz ta' pompa, u billi l-fossa tkun tinten pesta, tajjed li tkun xi ftit imbiegħda mir-razzett jew mill-bini.

L-awrina ta' l-animali fiha sustanzi mhux inqas mill-hmieg tagħhom, u fiha l-iżjed sustanzi li jiswew il-flus, li huma l-komposti ta' l-ażotu (nitroġenu) u ta' l-ammonjaka, barra mill-putassa u mill-fosfati, li huma lkoll sustanzi ta' importanza kbira. Jagħmlu sew, għalhekk, dawk li biex jehmer malajr il-munzell taż-żibel u tat-tahmil ta' l-istalel, flok bl-ilma jsaqquh bl-awrina tal-bhejjem.

Dawk li jkunu jridu jużaw l-awrina biex isaqqu biha, jehtieg li jkunu jafu li din hija demel qawwi, bħalma hu d-demel tat-tjur, u jekk jagħtu wisq, jiġri li l-egħlejjel jinharqu u jmutu. Għalhekk, jehtieg li jhalltu l-awrina mal-għaxar jew sa l-għoxrin darba l-volum tagħha ilma, jiġifieri ma' kull barmil awrina jzidu minn għaxra sa għoxrin barmil ilma, qabel ma jsaqqu biha.

L-awrina wehidha m'għandhiex tingħata lill-art hlief xi granet qabel iż-żriġ jew xi xahar qabel it-tahwil u dan sabiex il-mikrobi ta' l-art jilhqqu jiddekomponu l-ammonjaka u jaqilbuha f'acidu nitriku jew nitrati qabel ma l-għeruq jibdew jahdmu.

(jissokta f'harġa ohra)




SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





gozo press
Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

A Whole New Look

*Sharmain's
Styling Salon*

57,
St. Joseph Square
Zala, Gozo
Tel: 2156 6236

Xerri l-Bukkett



Bar
Restaurant Pizzeria
*Dine while enjoying the best view in
the Maltese islands*
Triq iz-Zewwieqa Qala
Tel. 21553500



HILITE
HARDWARE STORE
**FRANCO - BELGE
FIRE PLACES**

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting

For Free Home Estimates
Call Frank Azzopardi
on 2156 5241 or 9982 9195

BOGLAUTO LTD




- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073


FUQ L-INTERNET

RADJU R.T.K. - 103 / 97.8 FM Stereo

IL-HAJJA F'GHAWDEX
<http://www.gozodirect.com/lumenchristi>



1. IĊ-ĊITTADELLA



*Essay ta'
Graziella Vella
mir-Rabat
(6th Form, Skola
Sekondarja
Sir M'Ang Refalo)*




Iċ-Ċittadella, jew ahjar il-Gran Kastell, ankrata fuq wahda mill-gholjiet tipikament ċatti, tghasses bla waqfien fuq il-gżira pittoreska tat-Tliet Gholjiet. Mill-pożizzjoni ċentrali li tinsab fiha, tinfirex dawra tond magħha veduta mill-isbah, ikkaratterizzata minn gholjiet, ghelieqi mtarrġin, irziezet, irhula mkennija mill-knejjes parrokkjali, u fuq l-orizzont, baħar kahlani leqqien. Mhux biss, tidher ukoll parti ġmielha mill-kosta tat-tramuntana u tal-majjistral ta' Malta, u f'gurnata ta' vizabilità tajba, tintlemaħ il-quċċata tal-vulkan ġgantesk Etna fi Sqallija.

Hafna mill-kitbiet fuq iċ-Ċittadella jonqsu milli jittrattawha b'mod inklussiv. Ibda biex, minbarra l-valur arkitettoniku u kulturali, din għandha wkoll importanza ekoloġika. Fil-fatt, is-swar għoljin tagħha jospitaw diversi pjanti li normalment jikbru fl-irdumijiet u numru ta' għasafar u rettili żgħar. Aspett ieħor ferm importanti hu r-relazzjoni intima

li teżisti bejn l-ambjent u l-istorja fl-iżvilupp taċ-Ċittadella u r-Rabat.

L-arkeoloġija u l-istorja juruna li ma kienx ikun hemm wiehed mingħajr l-ieħor. Jekk nagħtu harsa hafifa lejn l-okkupazzjoni tal-bniedem fl-akkwati tar-Rabat/Gran Kastell, naraw li matul dawn l-aħħar 7000 sena din il-lokalità kienet kontinwament abitata, daqqa parti, daqqa oħra. Matul l-ewwel 2500 sena il-konċentrazzjoni tidher li kienet lejn ix-xaqliba msejha Taċ -Ċawla. Eventwalment, matul l-ewwel fażi ta' żmien il-bronż jidher li kien hemm konċentrazzjoni ta' l-attività umana lejn in-naħa tal-Vajringa (hdejn l-iskola primarja).


Fit-tieni fażi ta' żmien il-bronż niltaqgħu ma' l-ewwel xhieda fejn l-gholja li fuqha hemm il-Gran Kastell inbidlet f'nukleju ta' abitazzjonijiet. Wara, fi żmien il-Feniċi/Puniċi u r-Rumani, is-sit tar-Rabat l-antik (madwar il-parroċċa ta' San Ġorġ),



kien centru urban ewlieni ta' Ghawdex, fil-waqt li l-gholja tal-kastell kienet ta' nkwiet mill-barrani.

Fil-fatt, Erin Serracino Inglott jiddeskrivi t-term Kastell/Cittadella bhala "fortizza militari fl-aktar parti li taqbel f'belt jew qrib taghha kemm jista' jkun biex tharisha mill-hbit ta' l-ghedewwa".

Madanakollu, matul id-dominazzjoni Rumana kien hemm xi forma ta' bini pubbliku fil-post fejn illum tinsab il-Knisja Katidrali. Imbaghad, matul iż-żminijiet imqallba tal-Medju Evu, l-gholja tal-



IL GRAN KASTELL



Kastell saret minghajr dubju preferuta mill-bqija tar-Rabat, anke jekk dan ta' l-aħħar (is-sit tar-Rabat l-antik) kompli jiġi abitat. Meta però l-periklu tal-furbani beda jittrażżan, u fl-1637 tnehhiet il-liġi li torbot lill-Ghawdxin kollha jorqdu fil-Kastell, dan malajr tilef l-importanza tiegħu bhala nukleju urban, fil-waqt li s-sit tar-Rabat reġa' sar preferut u għal darba ohra beda jikber ġmielu.

Wara dan l-isfond storiku, tajjeb nġhidu li mill-aspett arkitettoniku l-Gran Kastell għandu ferm x'joffri - swar, kumpless katidrali, bini pubbliku u fdalijiet medjevali. Bhal fil-każ tal-belt siekta ta' l-Imdina, iċ-Ċittadella tippreserva żewġ tipi ta' fortifikazzjonijiet; dawk medjevali u dawk ta' żmien il-Kavallieri ta' l-Ordni ta' San Ġwann.

Inkiteb hafna fuq il-Gran Kastell jew kif sar maghruf aktar fil-letteratura matul l-aħħar snin, iċ-Ċittadella, għax kull kitba serja li tittratta l-wirt kulturali Ghawdxi trid bil-fors tinkludi dan il-monument imprezzabbli. Dawn huma l-isbah swar ta' Ghawdex.

Imma llum? Kemm tassew qed naghtu kashom? Kemm qeghdin niehdu hsiebhom? Dnub kbir jekk dan il-wirt storiku f'ambjent mill-isbah, inhalluħ isir borg ġebel mal-medda tas-snin. Ikun tassew għajb għalina l-Ghawdxin jekk iċ-Ċittadella ma tibqax il-ġawhra f'nofs il-gżira tat-Tliet Gholjiet.

The Showcase

SCICLUNA

HOUSEHOLD GOODS

The household department store for the housewife, with two levels, where one can find his home need, under one roof, with very competitive prices, quality and service.


THE GIFT SHOP
WITH AN
EXCLUSIVE
RANGE OF GIFTS
FOR
ALL YEAR ROUND
SPECIAL
OCCASIONS

CANE SHOP

THE "NUMBER ONE" IN GOZO

The wicker and rattan shop with a vast range of cane furniture. We can also accept nonstandard sizes according to the customer request.

Scicluna Household Goods (Gozo) Ltd. - 32 Palm Street, Victoria VCT 103.
Tel: 2155 4137 - 2155 6493 Fax: 2156 1681 Email: sciclunajg@vol.net.mt

XHIEDA NISRANIJA FL-ISTORJA TAL-KNISJA GHAWDXIJA*Guzeppa Debono*

Guzeppa Debono (1883-1956)

1. Min kienet

jikteb Angelo Xuereb

Li timxi wara Kristu ifisser li tghin lill-ohrajn mhux biss spiritwalment iżda anki b' mod materjali. Dan narawh ċar mill-hajja ta' Guzeppa Debono li waqqfet id-dar għall-orfni.

Guzeppa twieldet fl-14 ta' Ottubru, 1883 għewwa r-Rabat, Ghawdex. Missierha kien jinnegozja l-qoton filwaqt li ommha kienet thaddem il-bizzilla. B'dan il-mod kienu familja tat-tajjeb. Ta' min isemmi li huha Nikol dahal mal-kumpanija tal-Gizwiti u ha l-isem ta' Anton. Wara li ha l-voti religjużi fit-2 ta' Frar 1924, telaq lejn l-Indja u llum jitqies bhala l-fundatur tal-missjoni tas-Santal Parganas.

Ta' seba' snin bdiet tattendi l-iskola primarja u hekk kompliet tikber f'dan l-ambjent religjuż. F'età żagħżuġha, Pietru Zammit mir-Rabat ukoll, kien għamlilha l-proposta sabiex jinghaqdu fis-sagrament taż-żwieġ.

Għalkemm kienet aċċettat, kienet inċerta hafna fuq il-futur u kienet titlob biex tara jekk hijiex ir-rieda ta' Alla jew le. Sadanittant waslet għal deċiżjoni li postha ma kienx li tiffirma familja u għalhekk hassret l-għerusija li kienet dahlet għaliha.

Fl-1919 Guzeppa sfat wehidha minhabba l-mewt tal-ġenituri tagħha; u impressjonata mill-faqar tat-tfal bdiet tiġborhom u tghallimhom il-bizzilla fid-dar tagħha. F'dawn il-laqgħat kienet tinqara l-hajja ta' xi qaddis u tispicċa b'xi ftit qari mill-Imitazzjoni ta' Kristu (il-Kempis).

Mimlija heġġa biex tagħmel gid kbir f'hajjitha, żgur li ispirat ruhha mix-xogħol ta' huha, li kien jiehu hsieb it-tfal orfni fl-Indja. Lejn il-bidu tas-sena 1935, Guzeppa daret fuq il-kappillani tad-djoċesi ta' Ghawdex biex tfissrilhom l-idea. L-isqof ta' Ghawdex Mons. Mikiel Gonzi ma sabx oġġezzjoni.

Minn hawnhekk bdiet il-hidma tagħha favur l-iltiema. L-ewwel tifla li giet mogħtija lilha biex tiehu hsiebha kienet Tereżina Grech minn Ghajnsielem li kienet tilfet lil ommha. Hekk fit-23 ta' Lulju 1935 il-holma ta' Guzeppa bdiet titwettag fil-prattika. Bil-mod il-mod it-tfal bdew jiżdienu u hija flimkien mal-kollaboraturi tagħha bdew jissejhu s-'Soċjetà ta' l-Assunzjoni'. Meta faqqgħet il-gwerra, id-dar imtliet b'madwar għoxrin bejn tfal u trabi.

Meta nsemmu l-hajja ta' Guzeppa ma nistgħux ninsew lill-id il-leminija tagħha, Marija Balluci, li għamlet hajjitha kollha tiġbor il-karità għat-tfal li kienu jieħdu hsieb flimkien.

Maz-żmien inhass il-bżonn li kellhom imorru f'post kbir u adattat għall-htieġa tat-tfal. Bil-ghajjnuna ta' Mons. Luigi Galea giet akkwistata biċċa raba' fl-Imġarr wara l-kappella ta' Lourdes. Kien fl-24 ta' Awissu, 1947 li d-Dar ta' Lourdes tbierket mill-Isqof ta' Ghawdex Mons. Guzeppi Pace.

Guzeppa pperseverat sa l-aħħar fil-vokazzjoni tagħha minkejja li mhux il-proġetti kollha li holmot sehew. Lejn il-bidu tas-sena 1956 intefgħet fis-sodda l-jum kollu filwaqt li sofriet minn trombozi. Għal aħbar li huha Patri Anton kien miet, hassha hażin. Bosta qassisin fosthom l-Isqof Mons. Guzeppi Pace marru jżuruha. Hekk assistita mit-tfal u minn diversi saċerdoti halliet din id-dinja f'dik l-istess sena.

Il-hidma ta' Guzeppa Debono hija xhieda ta' karità nisraniya fil-gżejjer Maltin.

(Jissokta)



**FORTUNATO MIZZI STREET,
VICTORIA, GOZO - TEL 2155 4131**




57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

H
O
L
M



IL-HAJJA

Pariri liż-Żgħażaġh minn MARY PULI

TIKBER U TITGHALLEM!

1 Storja

Josef kien għadu żgħir meta tilef 'l ommu, iżda missieru rabbieh f'għozza kbira u ha hsiebu sewwa fl-edukazzjoni. Billi kien sinjur, baghat lil ibnu fl-aqwa kulleggi. Ma ddispjacieh x għax għadda bl-unuri fil-professjoni li għażel.

Bħala rigal tal-gradwazzjoni, Josef xtaq karozza sportiva, l-ahhar mudell. Kull dahla u harġa kien jiffa' l-botti lil missieru, imma missieru għamilha ta' bir-ruhu li mhux jaghti kasu.

Wasal jum il-gradwazzjoni u l-missier ipprezentalu kaxxa tal-ġilda mill-isbah. Josef fetahha, u meta ra l-Bibbja b'qoxra tad-deheb, għolla lehnu u qallu: "B'dawk il-flus kollha li għandek, Bibbja kont kapaċi tixtrili? Jien il-karozza ridt. Il-Bibbja zommha int." B'rabja telaq 'il barra u qatt aktar ma dahal id-dar.

Siefer u bena negozju, dar u familja. Meta stabbilixxa ruhu ftakar f'missieru u ġietu x-xewqa li jmur jarah. Meta beda jagħmel it-thejjijiet waslitlu telegramma li missieru miet u halla ġidu kollu lilu.

Josef telaq lejn dar missieru. Beda diehel u hierēg minn kamra għall-ohra u kif dahal fl-uffiċċju ta' missieru, lemah il-Bibbja eżatt fil-post fejn kien hallieha b'rabja dakinhar li telaq għal kollox. Hadha f'idu u malli qaleb il-qoxra waqgħet iċ-ċavetta tal-karozza li xtaq, b'biljett marbut magħha bil-kliem: KOLLOX IMHALLAS.

Josef iddispjacih u beka għall-mod kif halla lil missieru, imma missieru miet qabel lahaq sewwa l-iżball u jitlob skuża!

2 Test

Ta' min kien l-iżball, tal-missier li hbielu ċ-ċavetta tal-karozza fil-Bibbja jew ta' Josef?

Għaliex tahseb li Josef ma kienx grat lejn missieru? Għax seta' jikkuntentah f'kollox billi kien sinjur? Tgħid għax trabba fil-kulleggi u relazzjonijiet familjari ma' missieru kien hemm ftit li xejn?

3 Tagħlim

Biex ma tagħtix dispjaciri lill-ġenituri u lill-familja tiegħek:-

- Irrispettahom u kun grat lejhom għal dak kollu li għamlu u qed jagħmlu għalik.
 - Isma' minn kliemhom għax hadd daqshom ma jixtieqlek il-ġid.
 - Kun ġentili kemm fi kliemk kif ukoll f'imġiebtak magħhom.
 - Tkunx egoist u tahseb għal rasek biss, imma aqşam ma' hutek ir-rigali, il-helu, il-kotba, halli tferrah lill-ġenituri tiegħek.
 - Tiehu xejn, bla permess, affarijiet li huma ta' hutek, u jekk jisilfuk xi haġa hu hsiebha u erġa' rodha lura malli tispicċa minnha.
 - Tkunx il-kawża ta' nuqqas ta' ferħ u paċi fil-familja billi tinki, tiġġieled, targumenta, tagħti laqmijiet, tgerger għal kull haġa ta' xejn.
 - Jekk ikollok xi tgħid ma' xi hadd minn hutek u aktar mal-ġenituri tiegħek, itlob skuża mill-ewwel.
 - Jekk xi hadd minnhom jitolbok skuża talli jkun għamillek xi haġa, aċċetta l-iskuża tiegħu, ahfirlu u aghmel hbieb mill-ġdid.
 - Niftakru nġid: "Il-Jum it-tajjeb"; Il-Lejl it-Tajjeb"; "Grazzi"; "Jekk jogħġbok"; "Skuzani"; "Ma, nista' niehu biċċa kejk, jekk jogħġbok?"; "Kif inti? Thossok ahjar?" u kliem iehor bħal dan.
 - Mhix edukazzjoni toqgħod tissemma' xi jkun qed jgħidu l-ġenituri tiegħek, lanqas jekk ikunu qed jittkellmu mal-barranin.
 - Tibqax qrib dak li jkun meta jkun fuq it-telephone, u jekk xi hadd minn tal-familja jirċievi telefonata għaddihielu mingħajr ma titkixxef x'irid jew min hu. Il-ġenituri biss għandhom dritt ikunu jafu min ċempel lit-tfal tagħhom, għalfejn u xi jridu.
 - Jekk tkunu qed titkellmu, tihux il-habel f'idejk u tippretendi li għandek tgħid tiegħek biss.
 - Tiftax ittri li ma jkunux għalik: il-ġenituri biss għandhom dritt jifthu l-ittri li jirċievu wliedhom meta jkun taht l-età.
 - Tistenniex li dejjem ser tara l-programmi televisivi li tixtieq int, tgħallim ċedi halli fid-dar ikun hemm atmosfera ta' paċi u mhabba.
 - Tohroġ mid-dar qabel tgħid lil-ġenituri tiegħek fejn sejjer, ma' min sejjer u kemm ser iddum. Jekk il-ġenituri jagħtuk hin biex terġa' lura, fittex li żzomm mal-hin li tawk. Tgħidilhomx li sejjer f'post u tmur f'iehor għax ma tiġix emmnut u jistgħu ma jafdawkx.
 - Tagħmilhiex ma' hbieb bla għaqal li l-ġenituri ma jridukx tagħmilha magħhom, għax tbatu l-konsegwenzji.
 - Ghin kemm tista' fid-dar fejn tidhol l-ordni, l-indafa u tisbih tad-dar u jekk taf li hemm bżonnijiet li jridu jsiru, aqbad u aghmilhom minn jeddek, mhux thalli lil ommok tqabbdek hi.
- Kull meta jkollok problema iftah qalbek mal-ġenituri tiegħek qabel ikun tard wisq.
- Id-dar hija "home" mhix lukanda, fejn il-familja tgħix flimkien, taht saqaf wiehed possibilment f'armonija shiha, fil-paċi u fl-imhabba.

Dejjem tiegħek, Mary Puli

MANWIL TAN-NUNU

Kaxxa ċajt kien daz-ziju Manwil! Barbier tajjeb kemm tridu. U fitt f'xogħlu. Imma, allahares, kellek taqa' f' ilsienu għax rumanz johloq minn għastek. Nghid għalija, minkejjja li kont nisma' fuqu, ma kontx nibdlu lanqas ma' Merola. Il-paċenzja li kellu biex jagħtik qatgħa xagħar ta' nies kienet għalija tisboq iż-żmien li jehodli jredde. Ma kien ihallilek beżbuża mkien. Sallum għadni nisma' l-ponta ta' l-imqass iċċekċek ma' widnejja. Anke b' ilsienu jtaqtaq daqs ta' tellerita!

Kellu dik li t-Taljani jgħidulha *perpetua fantasmagoria*. Il-hin kollu jara x'jivvinta. Halli jkollu żmien ihawwarlek kull storja li jballagħlek. Kienet parti mis-sengħa tal-barbier! Dak inhar iżjed mil-lum. Imbagħad fl-aħħar ftit terra, xkupiljatura, u qabel jaqlagħlek il-biċċa minn m'għonqok, kien jgħidlek f'widintek:

'Ussa kisik ma smojt xejn, xbejn, tof! Li edtluk bejnitne!'

Kien hemm min imur apposta jjisimghu jharref! Is-Sibt b'mod partikolari. Illum, inhares lura, ingib quddiem għajnejja s-*'Sabato del Villaggio'* kif kien jisjpejgħielna Dun Guliem Grima.

Hekk kien l-ambjent hdejn San Ġorġ fejn kellu l-hanut iz-ziju! Qisek f'rahal ta' l-*ottocento* fi Sqallija!

Pjazza żgħira – il-kwart ta' dik li hi illum. B'arquitettura medjevali, imlaqqta u miżjuda mal-modern u b'toroq dojoq jisserpu fiha minn kull kantuniera. U 'l hawn u 'l hemm għuz ta' nies, Min jixtri u min jtkellem. In-nisa naha, aktarx quddiem tal-haxix b'xi bixkilla taht ċurqana jew għonnella magħluqa. U l-irgiel ohra, mehdija jithaddtu, b'beritta jew kappel iswed imdeffes f'rashom sa taht widnejhom. Uħud mitfugħa kokka jew bilqiegħda fuq it-taraġ ta' San Ġorġ.

Hekk kien iċ-ċentru tar-Rabat sa sebghin sena ilu! Imdawwar bil-hwienet. Fuq in-naha mnejn tal-*Hagar* hanut ta' hajjat. Ta' Peppu ta' Peppa. Kont niskanta lejha narah idahħal il-hajta fil-labra bla ma jhares lejha. Imma x'sengħa kellhom! U fuqu, dar b'gallerija ta' l-injam magħluqa. Tmiss kważi ma' San Ġorġ.

'Din tas-sur Ċikk tas-Sabieħa, kienu jgħiduli x'ħin noħorġu mid-duttrina. 'U tghajjatx għax tqajjem lil Dun Ġanpatist.' Gie li miegħu kien ikun hemm huh il-Ġeżwita, patri Ġużepp. Dak kien dejjem jikteb u jistudja! U jgħidu li sa dizzjunarju tal-Malti kien għamel.

U bieb ma' bieb magħhom Nikola tal-Panzier li kien jagħmel il-festuni tal-festa, imbagħad Karmnu ta' Gummienna, armat bit-tabakk, sigarri, sigaretti u xorb. U sufri, sniener u oġġetti, ohra tas-sajd; hdejh Ġużepp ta' Botu b'hanut żgħir tal-merċa; u iktar 'l isfel minnu żewġ hwienet tal-laham, ta' Niesju u taċ-Catta.

Biswithom, kif taqsam it-triq tas-suq, San Ġużepp: daqsxejn ta' kappella barokka, mibnija fl-1730. Qabilha, meta t-Tokk kien iwassal s'hemm, jgħidu li kien hemm żewġ kappelli ohra, iktar qodma minnha. Minn hawn kien jibda iċ-ċentru storiku: dar ohra kbira, tagħti fuq il-pjazza, għamla ta' maqrud. Dari residenza tal-baruni Viani. Fi żmien iz-ziju maqsuma: isfel hanut, u fuq apartament privat.

Fil-kantuniera tagħha niċċa tal-Madonna ta' Loretu. Kien għamilha ċertu Mikiel Grima fl-1769. U b'fanal quddiemha dejjem jixgħel. Fi tfuliti kienet tiehu hsiebha Roża ta' Hili, li kellha l-hanut kważi taħtha.

Max-xaqliba l-ohra l-ohra li tagħti għal hdejn tal-Badiku kien hemm: Ta' Marozz bil-haxix, f'rimissa nofsha mbarrata b'erba' filati ġebel. Kif hallewh minn żmien il-kwarantana tal-kolera ta' l-1813. Imbagħad, dar privata ohra b'hanut tal-kafè. U fl-aħħar, bieb 'l hawn minn tal-kafè, il-hanut taz-ziju, dan Manwil tan-Nunu.

Kien tassew trabokk f'tarf strada Karità. U tiskanta kif anke f'dawk iż-żminijiet ta' taqlib, bejn it-tletinijiet u l-hamsinijiet, min kien jgħaddi minn hemm jinqabad għandu. Mhux l-ewwel darba li sibtlu l-Patri Ġaċint, Pawlu Ross id-dentist, Ġorġ Pisani, in-nutar Galea tal-Kejkel, is-sur Ġorġ Galea ta' l-Erbgħa, lil huh Lorry, il-perit Refalo ta' Nuratu, l-ahwa taz-Zopp il-Monsinjur Dun Franġisk u huh Ġużepp, lit-tabib ta' Masu, lil Dun Ġużepp Goiosa. Ġie li anke lil Ġorġ Borg Olivier meta jkun Ghawdex. Nies minn kull skalluna tas-soċjetà. Veru li kien barbier tajjeb. Imma, mhux kulhadd kien imur biex jaqta' xagħru biss.

Il-hanut ta' Lilej tan-Nunu kien il-widna tar-Rabat. Tisma' fih kulma kien jġri fil-gżira. Aktar mill-*Berqa* jew mill-*Patria!* U minn kien sa jsir kappillan. U min tieweled jew miet. Min baġhat johtob lil Ċikke jew lil Nette. Meta kien ġej Strickland Ghawdex. U elf haġa ohra. Kultant lanqas fil-*Brombos* ma kont taqra ċerti aħbarijiet!

U terġa' Manwil, barra milli jaqta' x-xagħar sewwa, kien jagħmel elf haġa. Għalhekk kienet tfittxu n-nies! Kien ipiŋgi kwadri għas-sala. Jagħmel disinni tal-bizzilla. Idoqq il-platti jew il-katuba fil-banda!

'U ipaspar u jivvinta kemm jiehu nifs,' qalli darba s-sur Wiġ Cutajar tal-Manzalett biex ma jkun tnaqqaslu xejn minn gieħu.

Iz-ziju semgħu u ma kkommentax. Nisthajlu, imma, qal f'qalbu: *'Wil-baqra mixx milli jkelle tbeħħ!'* Forsi, għalhekk hanutu kien dejjem bin-nies. Għax kellu aktar minn prodott wieħed x'ibegħ. Manwil, fuq kollox, kien dhuli u ċajtjer. U kien jaf imur mal-klijenti tiegħu. Ma għandix dubbju li bħal Baskal ta' Kuncetta u l-prokuratur legali Ġużeppi Saliba, jew Ġoġo tax-Xejxier, ma kinux jmorru għandu għax dilettanti tal-moda tax-xagħar!



Ġogo, per eżempju, kien diehel u hiereg ghandu. Kif xi kelma toltu, jjeqaf jissamma'. U, malli jkun sama' dak li kellu x'jghid Manwil, jaqbad il-bakketta u jibda jkantalu l-ahhar silta ta' l-arja tal-*Barbiere di Siviglia*:

'Che bel mestiere! Esser barbiere di qualita! Di qualita!' U jkompli hiereg jidhak! Min jaf x'ferrovija ta' hsbijiet jaqbd u għaddejjin minn mohhu dak il-hin?

Darba, ftit wara li lhaqt *teacher* fettilli nnehi l-ferq u nitfa' xaghri lura. Hekk kienet il-modu! Nies fil-hanut ma kellux. Niftakar, kien qed ipingi. B'tilar daqsxiex quddiemu. U hu b'patattu mserrha fuq tarf banketta twila. Kont tisthajlu l-pittur tal-*Bohem* b'siequ x-xellugija milwija minn irkobbtu. Ghajnejh fissi fuq dak li qed jagħmel. F'idu l-wahda l-paletta u fl-ohra pożaman. U f'halqu mahkum f'xufftejh il-pinzell.

Kien qed ipingi San Ġorġ ta' barra. Jien bqajt inhares lej.

'Sabih,' gedwidt minn taht l-ilsien. 'Tassew sabih fil-poza ta' Cremona!'

'Imponenti wieqaf fuq id-dragun!' għidtlu. Imma ma tax kas. Baqa' jiggēbbed lura u 'l quddiem ihares lej. Qisu ma kien qed ikellmu hadd. U biex niġbidlu l-attenzjoni komplejt infahhru: 'Kuluri naturali bhal ta' Briffa'.

'Don għal Gunzoj!' qalli kollu serjetà. *'Irrejd namiluiuw qisw ritrott!'*

Imbagħad qam u qalli noqghod fuq is-siġġu biex jaqtagħli xaghri.

'Se jatuwuluw ta' l-Istille. Thubat hafne biex jiġi Cuntoj għall-kuppla!' reġa' qalli biex jasal għall-praspura li kien qed jahmili f'mohhu.

L-isqof Gonzi ma kienx ilu li ġie mahtur Arcisqof ta' Malta u kien ta' spiss jilqa' għandu soċjetajiet filarmoniċi li kienu jagħmlulu żjara ta' kortesija. Għalhekk, hadtha *for granted* li dak li kien qed jgħidli kien minnu. U smajtu b'attenzjoni tant li kif mort id-dar, billi kont il-korrispondent għal Għawdex tat-*Times of Malta*, niżżilt l-istorja kif qalhieli biex nibgħatha lill-ġurnal. Dak iz-żmien kull biċċa ahbar kienet tiswa fl-*News-room*. Minnha kienet tista' tohroġ storja interessanti.

U hekk kien! Ghax li ma kienx għas-sur Storace, li kien *news editor* u li ċempell il-Kurja biex jiċċekkja meta ta' l-Istilla kienu sejrjn għand l-Arcisqof, kieku l-istorja taz-ziju Manwil żgur dehret kif tajthielhom jien fil-kolonna tat-*Times*. U jien kont nispiċċa bla *job* u San Ġorġ bla Conti.

Wara dik il-*gaff* ma kellix kuraġġ nidher barra! Kont inhossni mirghux. U hadt aktar minn tliet snin sa ma ġejt f'tiegħi u ersaqt lejn il-hanut taz-ziju Manwil.

Niftakar, kien qed jagħmel kopja tal-kwadru tal-Madonna ta' Pinu. Kien jiskantani. Ma tghallem għand hadd u kien jagħmel tpenġijiet ta' dak il-kalibru. Kont nibqa' nhares lej – veru ma kienx xi Eraldi – imma, ix-xehta li kellu għad-disinn ma kenitx inqas minn ta' artisti kbar.

'Don għall-knisje ta' Kirċim!' qalli kif rani. Ma tkellimtx. U hu baqa' qisu qatt ma ġara xejn bejnietna, daqqa jirtokkja l-karniġjon tal-Madonna b'tahlitiet ta' ahmar u isfar u daqqa jghaddi truf il-ġwienah ta' l-anġli bl-abjad jew bil-griz skur.

'M'intejx temminej?' kompli qalli.

Xtaqt indahhallu rasu ġot-tila! Imma kont nahjih. U għazilt li ma nwiegħbux. Sthajjiltu rieġa' ġej bid-dghajsa.

Ried donnu jehodli minn rasi x'kien ġrali dak inhar li qalli li dak San Ġorġ li kien qed jagħmel kien għal Gonzi. Hallejtu, imma, b'xiber imnieher!

'Staqsaj lil Mess Calleja, oħt l-avukot!' kompli jgħidli. *'Virew! Virew! Don wegħde!'*

Hallejtu jgħid. *'Mur mirieh,'* għidt f'qalbi.

Imma veru hekk kien. Xi snin wara fil-festa tas-Sukkors inzertajt fis-sagristija tal-knisja ta' Kerċem u nilmah dal-kwadru taz-ziju.

'Dak għamlitu Marija Calleja b'wegħda għal huha,' qalli xi hadd minn warajja x'hin rani bqajt inhares lej. Inkredibbli! Ma kontx naf kellix nemmen jew kellix ngħaddiha b'ċajta. Kont qisni fl-istorja tal-lupu.

Darba ohra nzertajt fil-hanut tiegħu lil Willie Attard. Mhux is-surmast li kellhom ta' Ljun. Dak kien persuna aktar serja. Dan kien in-nepputi tiegħu. Izgħar u għalhekk mohh ir-rih! Kien skultur u kien, dak iz-żmien, qed jagħmel xi xoghlijiet fil-koppletti tan-navi ta' San Ġorġ. Kaxxa ċajt ohra bhaz-ziju. Meta dhalt sibthom ras ma' ras jidhku. Kif rawni z-ziju qata' d-diskors u ressaqli s-siġġu biex jaqtagħli xaghri.

'M'intejx sejjir ma' ta' l-Istille Katunja?' staqsieni hu u qed jehmiżli l-biċċa m'għonqi.

'X'jidihirlek!' wegħibtu.

Qatt l-ebda banda Għawdxija qabel ma kienet harġet barra minn xtutna. U l-ebda banda Maltija minn wara l-gwerra! Kien hawn ferment fost il-partitarji taż-żewġ baned tar-Rabat!

'Ejje, tof,' qalli, *'Jin ukill sejjir! Niehdow gust. Usma', smojt x'sa jamlew? Sa jisparaw fil-ħamse. Filgħodu. Biex hadd ma jubqa' riqid! Gejjejn hafnae nis, 'l fowk minn 200 ruħ. Qed jejduw erbatox-il xarabonk!'*

U sa x'hin qatagħli xaghri hlief iredden fuq x'sa jdoqqu u x'sa jagħmlu ta' l-Istilla ma qalx.

Katanja tiela' u Villa Bellini niezla. U kultant ifakkarni fit-tir li kellhom jisparaw filgħodu kmieni!

Ix-xniegħa griet u lejlet li kellna nsiefru flgħaxija kulhadd mar jorqod kmieni biex filgħodu mat-tir fil-hamsa jmur lejn il-pjazza tat-Tokk biex nitilqu flimkien. erbatax-il xarabank! Wahda wara l-ohra!

Ma kienx, imma, tir! Flok fil-hamsa xihadd spara fis-sagħtejn.

Jekk marrux nies il-pjazza dak il-hin ma nafx. Naf, iżda, li meta jien wasalt it-Tokk fil-hamsa ta' filgħodu għand tar-Rebakk ilmaht lil Willie Attard jixrob il-kafè, ipaċpaċ ma' Rizzu, u jidhak.

Manwil għadda minn hdejh bil-katuba ftit warajja, imma, għamel ta' bir-ruhu ma rahx. Fuq ix-xarabank tghidx x'għamel. Batterija shiha! Il-katuba u l-platti jdoqqu u xi hadd jgħanni u jqabbel.

U sax-Xatt ma waqfux jghajtu u jkantaw.

Min kellu *mano in pasta* mhux faċli li tghid. Minn dawn, imma, Manwil u Willie kellhom kemm trid. Il-biċċa l-kbira ntesew. Bħall-istorja ta' Peppi meta ġab il-bajtar lil Manwil biex jibgħathom lill-Papa; jew it-telefonata tar-Reġina Elizabbetta li xtaqet tordna disinn tal-bizzilla m'għand Manwil; jew ta' l-abbozzi li Manwil kellu jagħmel għas-saqaf ta' San Ġorġ...!

Għax, kif stqarr il-maġistrat fil-kawża ta' libell li kienet saritlu fuq is-siġilli taz-zalzett, Manwil bl-istejjer tiegħu qatt ma ried joffendi lil hadd. Ried biss juri li, minkejja l-problemi, il-hajja tista' tkun għal kulhadd ehfef u isbah bi ftit dahk u ċajt!

Passiġġata Biblika -3

“Hobb lil Alla u ħares il-Kmandamenti tiegħu, għax f’dan jingabar il-bniedem kollu” (Qoh 12:13)

IL-KTIEB TA’ QOHELET

minn Fr. Charles Buttigieg

Titlu u Awtur

Bla dubju wiehed mill-kotba tal-Gherf l-iktar interessanti huwa dak ta’ Qohelet. It-titlu Lhudi ‘Qohelet’, ġej min-nom ‘qahal’, li jfisser ‘laqgħa jew ġemgħa’. It-titlu Grieg ‘Ekklesjaste’ għandu l-għerūq tiegħu fil-kelma ‘ekklesia’. Minn xi osservazzjonijiet fil-ktieb, wiehed jista’ jgħid li Qohelet huwa dik il-persuna anonima li kienet tmexxi b’awtorità u bi prestiġju l-laqgħa tal-ġemgħa.

Kuntest Storiku

Bosta studjużi jaqblu li l-ktieb ta’ Qohelet inkiteb fi żmien il-hakma Griega. Dan ifisser li d-datazzjoni hija fit-tieni nofs tas-seklu 300 Q.K.–250 Q.K. L-awtur isemmi ukoll iż-żmien ta’ faqar u ta’ persekuzzjonijiet li kien għaddej minnu l-poplu Lhudi. Dan iż-żmien ta’ anarkija jaqbel hafna maż-żmien tal-hakma Griega għalkemm donnu jidher li l-poplu ma kienx involut f’xi gwerra.

Xebħ ma’ Kitbiet oħrajn

Huwa meqjus ir-raba’ wiehed fil-*megillot* (romblu) li huma hames kotba: il-ktieb ta’ Rut, il-Għanja ta’ l-Għanjiet, Ester u Lamentazzjonijiet. Jingħad li kienu jinqraw siltiet minnu fit-tielet ġurnata tal-Festa ta’ l-Għerejjex - “tabernakli”. Dan għaliex matul din il-festa il-poplu kien jinsa kollox u kien jintilef fil-ferħ li Qohelet isemmi fil-ktieb.

Hemm ukoll xebħ kbir fil-hsieb tal-awtur, mal-kultura filosofika griega. Hemm rabta mal-hsibijiet filosofici ta’ Heraclitus, Aristotile, Zeno, Theoginis u Epicurus. S. Langdon jikkonsidra l-influenza tal-kultura tal-Assirja u dik ta’ Babilonja (900 Q.K.), speċjalment l-influenza tal-Ktieb “Djalogi ta’ Pessimizmu”. Hemm diversi dokumenti u kotba oħrajn tal-qedem li żgur influwenzaw il-mohħ tal-awtur bħalma huma: l-Epika ta’ Gilgamesh (c.2000 Q.K.), l-Għanja ta’ l-Arpista (3400 Q.K.), l-Istruzzjoni ta’ Ptahhotep (3000 Q.K.) u l-Gherf ta’ Amen-em-ope. Hemm min jara wkoll relazzjoni mal-Ktieb tal-Proverbji (speċjalment 22:17 - 24:34). Għandu xebħ kbir mal-ktieb ta’ Ġob li tidher tajjeb fl-istess problemi li wiehed isib fiż-żewġ kitbiet.

Struttura tal-Ktieb

F’dan il-ktieb wiehed jiltaqa’ ma’ diversi inkonsistenzi u bidla kontinwa fis-suġġetti mitkellma. Allura fejn tidher l-unità f’dan il-ktieb? R. Gordis u J.H. Blieffert jipproponu li x-xogħol tal-ktieb huwa frott ta’ unità letterarja u testament

spiritwali ta’ bniedem b’kumplessità kbira fil-personalità tiegħu: “*The book emerges as a literary unit, the spiritual testament of a single, complex, richly endowed reality*”. H.L. Ginsberg jaqsam il-ktieb f’erba’ taqsimiet: (A) 1:2 - 2:26 (Kollox frugħa), (B) 3:1 - 4:3 (Kollox żmienu), (A1) 4:4 - 6:9 u (B1) 6:10 - 12:8. Fejn A u B huma kumplimentari.

Il-Messaġġ ta’ Qohelet

H. Odeberg jgħid li l-iskop ta’ Qohelet kien li jagħti tifsira aħjar tad-dinja u tal-hajja tal-bniedem. Infatti huwa uniku u anke differenti mit-tagħlim tal-Antik Testament dwar Alla u r-religjon. Qohelet jidher aktar filosofiku, li bir-razzjonalizmu jipprova jagħti tifsira tar-rejalta’: “U tajt ruhi biex infittex u nisharreg bil-gherf dak kollu li jsir taht is-sema. Biċċa xogħol iebsa, din li Alla ta’ l-ulied il-bniedem fhiex jehdew” (1:13). Minn hawnhekk naraw kemm il-ktieb huwa wiehed filosofiku u għalhekk jagħmel parti mill-Kotba tal-Gherf.

Xi kultant Qohelet jidher deżolut, mimli nċertezzi, monotonu, dubjuż, mimli biża’, pessimist u l-hsibijiet huma mimlija ċpar; għalih il-hajja hija frugħa: “U min jaf jekk nifs il-hajja tal-bniedem jtlax ’il fuq, u nifs il-hajja tal-bhima jinzilx ’il isfel lejn l-art? Minn hawn nara li m’hemmx aħjar għall-bniedem milli jgawdi xogħol idejh, għax dan hu kull ma jmissu. Min jista’ jara dak li jsir warajh?” (3:21). U għalhekk Qohelet ifittex il-ferħ fil-hajja tal-bniedem f’din id-dinja:

Fil-ktieb wiehed mela jiltaqa’ ma’ diversi suġġetti li fil-maġġoranza tagħhom għandhom x’jaqsmu mal-hajja tal-bniedem u s-sens ta’ din l-istess hajja tal-bniedem, għaliex il-ktieb mhu xejn hlief investigazzjoni tar-rejalta’. Jitratta fuq kollox dwar il-vanità tal-għanjiet u x-xewqat tal-bniedem: Kollox frugħa (1:2-11), il-frugħa tal-gherf (1:12-18), il-frugħa anke tax-xewqat u ta’ għemil il-

bniedem (2:1-22). Qohelet ikompli bil-hsieb tieghu: il-frugha tax-xoghol (4:1-16) u l-frugha tal-ghana (5:10 - 6:12). Anke l-istess gherf ma joffrix sigurtà u certezza fil-bniedem (7:15-29).. Il-frazi famuża li nsibu hija "O frugha tal-frughat! Kollox frugha!" (1:2). Hu proprju quddiem din il-frugha (li tfisser 'taqbad ir-rih' u allura 'ix-xejn') li l-bniedem ghandu jibda jhares lejn Alla.

Ghalhekk huwa jghidilna biex dejjem nghixu l-mument prezenti. Nilqghu kollox ghal dak li jibghatilna Alla ghaliex 'l hinn minnu m'hemmx xejn hlief frugha. Nilqghu il-ferh u ma niftakrux fid-dwejjajq, u meta tigi t-tbatija fuqna ma nimlewx rasna bil-jiem ta' meta konna ferhanin, sabiex b'hekk ma nitilfux il-ferh tal-prezent. Qohelet jaghtina parir ukoll biex ma nintrabtux ma' xi haġa li mhix t'Alla ghax żgur li ma nakkwistawx il-veru sodisfazzjon li wiehed dejjem ifittex fil-hajja tieghu. Dan nistghu narawh fit-tagħlim tat-teologija fejn kull wiehed minna jagħraf l-insuffiċjenza tar-raġuni tieghu u ghalhekk jasal għall-gharfien aktar shih tad-dawl divin, ta' Alla.

L-hena hija don t'Alla u ghandna dejjem nfitxuha. Din it-tfittxija għall-veru ferh taghti skop lill-hajja qasira tal-bniedem u bażi razzjonali biex igawdi din il-hajja biex b'hekk: "it-trab jerga' jmur fl-art imnejn gie, u n-nifs tal-hajja jitlaq lejn Alla, minn fejn gie". (12:7). Dak li hu skond ir-rieda t'Alla hu għodda tajba biex wiehed jghix hieni. Meta wiehed jiddistakka ruhu minn Alla, jkun fl-istess hin jiddistakka ruhu mill-ferh li huwa qieghed ifittex.

Konkluzjoni

Skond l-opinjoni tiegħi jekk wiehed jipprova jifhem il-mohħ ta' Qohelet u jwarrab kull preġudizzju pessimistiku jasal biex jakkwista filosofija b'validità umana u fuq kollox wahda kristjana li tiffoka fuq il-dinjità tal-persuna umana. Fl-istess dubbi u ncertezzi li naraw fil-mixja tal-ktieb, naraw ukoll mixja ta' maturazzjoni personali tal-kittieb u fuq kollox mixja ta' fidi: "Kollox għamel (Alla) tajjeb f' waqtu; qieghed ukoll il-hsieb ta' l-eternità fil-qalb tal-bniedem, għalkemm dan (il-bniedem) ma jifhimx x'qed jagħmel Alla mill-bidu sat-tmiem" (3:11).



Din il-mixja ta' maturazzjoni timla l-qalb ta' kull bniedem b'tama biex wiehed jasal għad-dawl li jiżboq żgur id-dlam tal-hajja. Ghalhekk Alla huwa dak l-Esseri li jaf ir-risposta tal-mistoqsija suprema u ultima tal-eżistenza umana. Fi kliem semplici Qohelet jghidilna: Alla għandu jkun ir-risposta ta' kull bniedem. "Hobb lil Alla u hares il-Kmandamenti tieghu, ghax f'dan jingabar il-bniedem kollu" (Qoh 12:13). Qohelet ghalhekk jipprezentalna mixja ta' bniedem fl-iskoperta tieghu nnifsu u ta' Alla. Hija l-istess mixja li għamlu d-dixxipli ta' Emmaus (fil-bidu mixja ta' delużjoni u ta' niżla) li imbagħad saret mixja ta' fidi u ta' tama meta għarfu lil Kristu fil-qsim tal-Hobż.

Bibliografija

- J.L. CRENSHAW, *A Whirlpool of Torment, Israelite traditions of God as an oppressive presence*, Philadelphia 1984, 77-92.
- J. ELLUL, *Reason for Being. A Meditation on Ecclesiastes*, Grand Rapids (MI) 1991
- A. GIRLANDA, *Antico Testamento. Iniziazione Biblica*, Milano 1992, 242.
- The International Standard Bible Encyclopedia, II, ed. G.W. Bromiley*, Michigan 1992, 458-467.
- J.L. Mc KENZIE, *Dictionary of the Bible*, London 1985, 209.
- J.A. LOADER, *Polar Structures in the Book of Qoheleth*, Beihefte zur Zeitschrift für die alttestamentliche Wissenschaft 152, Berlin 1979.
- F. PIOTTI, *La lingua dell' Ecclesiaste e lo sviluppo storico dell'ebraico*, in *Bibbia e Oriente* 19 (1977) 55-66.





GREZZJU BONELLO
Water Proofing Service
for Roofs and Walls

'Grez Jos', Tel: 2155 7694
Filfla Street, Ghajnsielem Mob: 9946 9102

SWEET SENSATIONS
CONFECTIONERY

For Cakes, Gateau,
Pastries & Confectionery

Jesmond & Maryanne Borg

55, St. Joseph Square,
Qala, Gozo.

Tel: 2156 5663
Home: 2155 2277

L-appuntament ta' Dr Mario Saliba M.D. mal-qarrejja tagħna.

int u sahhitek



L-Ikel Organiku u l-Ikel GM

Ikel organiku huwa ikel jew prodotti tar-raba' li ma fihom l-ebda kimika jew mediċini bħal antibiotiċi u ormoni, pestiċidi jew fertillizzanti. Fi kliem ieħor dan huwa ikel jew prodotti oħra mogħtija lilna minn ommna n-natura. Missirijietna kienu jsejhulu ikel mill-art. Biss illum ix-xjenza botanika u agrikola avvanzat u għalhekk illum wieħed isib hafna għajjnuna u tagħlim f'dan il-qasam. Biex il-prodott ikun iktar esklussiv u mija fil-mija organiku, anke żrieragħ organiċi hemm. B'dawn il-metodi nkunu qegħdin inharsu l-biodiversità li teżisti fl-għelieqi stess.

Nistghu nsemmu wkoll annimali tal-qatla bħal tiġieg u nġaġ li jkunu mrobbijin fuq sistema organika, jiġifieri li ma jinghataw l-ebda mediċini żejda jew ormoni u jkunu jieklu biss ġwież organiku. Naturalment il-vantaġġ ta' dawn il-prodotti huwa li huma iktar nutrittivi u mija fil-mija tajbin għas-saħħa tal-bniedem.

Il-problema fil-biedja moderna tinholoq minhabba l-użu ta' diversi tipi ta' bexx biex jiddakkru x-xtieli jew biex jinqered il-mard jew biex ikun ikkontrollat il-haxix hażin. Hawn l-ideja żbaljata li fil-biedja organika ma' tista' tuża' l-ebda bexx u għalhekk min mhux intiż f'dan it-tip ta' biedja, għandu ċerti dubji kemm hija possibbli meta

wieħed jara kemm hemm mard tal-pjanti. Mhux bil-fors ma tużax bexx fl-agrikultura organika. Hemm lista ta' bexx utli u fertillizzanti li huma permessi fil-liġi Ewropea. Il-bexx li jintuża jrid ikun tassew magħmul minn prodotti naturali. Barra



minn hekk, irid jintuża biss meta jkun hemm bżonn.

L-agrikultura organika tishaq fuq metodi ta' produzzjoni għaqlin, bħalma huma n-newba, it-tahlit ta' familji ta' haxix differenti, it-trawwim ta' fertilità tal-hamrija billi jiżdied il-kontenut organiku tagħha bl-użu ta' kumpustagġ u demel organiku. Anke d-demel li tuża' jrid ikun organiku wkoll. Dan ifisser li l-annimali li jagħmluh iridu jkunu trabbew b'metodi organiċi. F'pajjiżna ma tantx għandna annimali li jitrabbew b'metodi organiċi u għalhekk dan it-tip ta' demel trid tixtrih minn xi hanut li jgħib il-prodotti agrikoli minn barra. Inkella tista' tagħmel il-kompost tiegħek. Il-kompost tista' tagħmlu billi



tigbor fdalijiet ta' haxix u pjanti, titfghu f'genb u thallih hemm sakemm jitkisser u jitmermer biz-żmien. Imbaghad tista' tigbru u xxerdu fuq l-ghalqa. Inkella tista' thawwel pjanti tal-imżiewed, jigifieri tal-familja tal-legumi. Dawn il-pjanti jkollhom il-mikrobi go l-gheruq taghhom li jaghmlu n-nitrati fil-hamrija. Imbaghad tista' tahrathom fil-hamrija stess wara li jkun ghadda l-istagun halli l-haxix jitmermer fil-hamrija.

Hemm min ghandu l-ideja li bl-agrikultura organika tigbor inqas prodott. Dan mhux bil-fors. Xi kultant tigbor iktar. Skond kemm toqghod mieghu. U jiddependi kemm jirnexxielek izzid il-kontenut organiku fil-hamrija. Jekk ikollok riciklagg ta' nutrijenti fil-hamrija billi żżomm livell tajjeb ta' nutrijenti, se żżid il-produttività. L-ikbar problema ta' l-agrikultura organika hija l-haxix hażin. Imma llum hawn il-mutur tat-tinqix u bih tista' tiffirka hafna xoghol.

Hawn min ighidlek ukoll li ma jaqbillux jiehu dax-xoghol kollu biex imbaghad jinbiegh bl-istess prezz fil-pitkalija. Dan mhux ser jibqa' hekk żgur. Fl-ewwel ta' Mejju 2004, iddahhal l-avviż legali nru 237/2004 li jittratta dwar l-agrikultura organika. Bih iddahhlet għall-ewwel darba f'Malta ċ-ċertifikazzjoni tal-prodotti organiċi. B'hekk inti, la darba l-prodott ikun iċċertifikat, jista' jinbiegh bhala prodott organiku bi prezz aktar. Illum hawn hafna nies li huma konxji minn sahhithom u jgħažlu x'jieklu u, maż-żmien, dejjem qeghdin jizdiedu.

L-ahhar moda ta' l-ikel huma il-G-M Foods. Dawn mhumiex xi prodott ġdid tal-*General Motors* iżda tip ġdid ta' ikel li f'xi waqt tal-produzzjoni tiegħu ikun ġenetikament modifikat fil-laboratorju.

Skond id-ditti li qeghdin jipproduċu dan l-ikel huwa stmat li dan huwa ikel superjuri għal ikel naturali. Iżda għal min jieklu, dan l-ikel huwa ahjar għas-sahha jew ahjar biss fid-dehra jew għax iservi iktar fuq l-ixkaffa?

Forsi minghajr ma nafu ga qed nikkonsmaw ikel ta' dan it-tip. Diversi prodotti li nixtru mis-*supermarkets* ga huma ġenetikament modifikati.

60% tal-ikel lest fil-laned, ċikkulata, ċertu hobż, gallettini u *fizzy drinks* huma prodotti magħmula



minn ikel modifikat jew ġejjin minn hxejjex li kienu modifikati ġenetikament fil-laboratorju. Hawn hafna jahsbuha bhali, u l-parir huwa li qabel ikollna informazzjoni iktar dwar dan it-tip ta' ikel, għandna nevitawh kemm nistghu.

Il-problema hija kif ser inkunu nafu li l-prodott li nixtru ma fihx ikel G-M. Għalhekk bhala konsumaturi għandna nkunu informati fuq it-tikketta dwar dan. Ċerti *supermarkets* barra minn Malta qeghdin inehhu minn fuq l-ixkaffef taghhom dawk il-prodotti kollha li fihom ikel G-M. Ohrajn qeghdin ipoggu dan l-ikel għalih u jhallu f'idejn il-konsumatur biex jagħzel huwa.

F'dawn iż-żmenijiet anke min huwa veġeterjan ma jistax ikun żgur li l-haxix u l-frott li jikkonsma huwa mija fil-mija haxix u frott pur, għax seta' kien imbabas ġenetikament b'xi *genes* ta' l-animali.

Minkejja dawn l-ahbarijiet xi ftit hżiena qieghed isir iktar studju dwar dan it-tip ta' ikel. Nisperaw li ix-xjenza jirnexxila tneħhi kull periklu li jista' jkollhom dawn il-prodotti, u fil-futur il-bniedem ikun jista' jużahom minghajr biża' li jistghu jagħmlu hsara lil saħtu.


Nixtiqilkom is-Sena t-Tajba!



*where
friends
are
meeting!!*

Pan Pizza, Pasta & Home-made Cooking

St. Joseph Square, Qala, Gozo.
Tel: 2155 6242 • Mob: 7942 7014



BAR, RESTAURANT & PIZZERIA

Open daily for Lunch and Dinner

5, St. Joseph Square, Qala, Gozo. Tel: 2156 4589, 2155 9090

FEHMET IL-QARREJJA*Il-Familja... fejn sejra?*

Sur Editur,

Dejjem tibda f'xi post, imbagħad tasal fl-Ewropa u tidhol anki Malta. Ahna nikkupjaw it-tajjeb – u dan hu tajjeb – iżda, sfortunatament, nikkupjaw ukoll il-ħażin. Hi xi ħaġa tal-biki li tara u tisma' aħbarijiet li jnikktuk. Aħbarijiet dwar il-familja kif halaqha Alla u li llum għaddejja minn tempesti qliel li dejjem qed inizzluha 'l isfel. Nibża' li fl-aħħar nistgħu niġu f'punt li ma jkunx fadal tama iżjed.

Dan li ġej hu taraġ ta' distruzzjoni tal-familja magħmula mill-bniedem.

L-ewwel daħal id-divorzju f'xi pajjiżi u dan tant kien aċċettat li daħħluh ħafna pajjiżi, fosthom dawk Ewropej. Dan żgur ma kienx ta' gid imma ħoloq mentalità divorzista. Meta tara nies jiżżewġu għal ħafna drabi dan juri d-dizastru ta' din is-sitwazzjoni.

Tneħħiet il-liġi ta' l-adulterju. Illum allahares issemmiha għax tkun qisek ikkommettejt att kriminali. Din il-liġi kienet hemm biex tipprotegi liż-żewġ naħat fejn konsegwentement kienu l-ulied l-aktar li jibbenefikaw minn din il-liġi.

Il-“progress” anki għab lill-mara toħroġ barra mid-dar u taħdem. Ghalkemm, personalment, ma nara xejn ħażin, f'ċerti każi din gabet tkissir fil-familja.

L-akbar rigal li għandha l-mara hi li, fuq kollox, hi omm. Din il-kelma hi isbaħ minn manageress, avukatessa, tabiba, haddiema, eċċ.

Għalhekk is-soċjetà tnaffret għax illum l-ulied ħarġu mid-dell kenni ta' l-omm, l-imħabba naqset kif naqsu wkoll dawk il-pariri ta' vera mħabba u għalhekk l-ulied irribellaw u ta' eż-żgħira ħadu r-riedni f'idejhom għad-detriment tas-soċjetà. Li l-ulied iqattgħu lejli barra digà hu dizastru, iżda ahna l-kbar għandna parti mit-tort ukoll. Issa għar-raba' targa. Din hi 'iz-żwieġ' bejn tnejn ta' l-istess sess. L-omosesswalità hi kundizzjoni ta' konsegwenza. Hekk kienet kitbet psikologa Ingliza fil-ktieb tagħha “Phsyco”.

Jien inħoss li jkun żball irreparabbli li pajjiż jillegalizza li tnejn ta' l-istess sess 'jiżżewġu'. Il-ġerħa soċjali tikber jekk dawn ikollhom il-fakultà li jadottaw.



F'dan il-punt nemmen li hemm żewġ elementi ta' dizastru. L-ewwel għax Alla halaq raġel u mara f'raba dejjema u t-tieni li s-soċjetà tkun qed tagħmel ingustizzja kbira mit-tfal li jkunu kostretti jgħixu ħajjiethom f'familja ta' ġenituri ta' l-istess sess. Dawn it-tfal ikunu ttimbrati ħajjiethom kollha, fl-iskola, fis-soċjetà u fost il-ħbieb, fuq ix-xogħol... kullimkien. Dan barra xi implikazzjonijiet li jistgħu jinqalghu wara.

Is-soċjetà ta' llum liġijiet favur il-familja għandha bżonn u mhux liġijiet favur dak li jidher fuq it-televisin!

F'pajjiżna b'xorti tajba, għandna numru kbir ħafna ta' ġenituri li għall-edukazzjoni ta' uliedhom jagħmlu kollox. Lil uliedna qed ngħallmuhom minn kollox, iżda dwar il-familja u l-imħabba lejn xulxin qegħdin ngħallmuhom biżżejjed?!

Vera li r-religjon tgħallimhom dawn, iżda nħoss li r-religjon mhux qed tigi mgħallma tajjeb biżżejjed. Per eżempju, jien naf għalliema tar-religjon li huma stess ma jipprattikawx is-Sagramenti, u jekk jien m'iniex konvint minn ħaġa kif nista' nagħtiha lil haddiehor?!

Inhegġegħ lill-familji kollha Maltin u Ghawdxin biex fi djarhom isir talb flimkien, kemm għalihom kif ukoll għall-familja għażiża Maltija.

**Michael Angelo Chircop
Hamrun**

SALIBA INTERIORS


**Għal xogħol ta'
Gypsum, Żebgħa fuq gewwa,
Partitions, Bulkheads, Coving,
Soffitti, Parquet Flooring.
Contact Raymond Saliba
Mob: 7970 2274**

**TA' KENUNA
Bar & Restaurant**

Specialising in fresh fish, pasta, pizza
and local dishes at affordable prices

Triq it-Torri ta Kenuna
Nadur - Gozo.

Tel: 2156 3566
2155 1645
Mobile: 7955 1645



Festival ta' l-Arti Marzjali

Dan l-ahhar Kancho Adrian Axisa u Master Mario Saliba organizzaw Festival ta' l-Arti Marzjali fuq jumejn fil-Gozo Sports Complex. Dan il-festival kien l-ewwel wiehed tax-xorta tieghu li sar fil-gzira Ghawxija.

Is-Sibt saru kompetizzjonijiet varji tal-*Martial Arts All Styles* fosthom *Back to Back*, *Viking Combat*, *Point Sparring*, *Free Style* and *Weapons Kata*. Fil-bidu l-Gozo Kick Boxing Club ghamlu dimostrazzjoni tassew tajba tat-teknika taghhom.

Wara li ghaddew il-kompetizzjonijiet, kien hemm attivitajiet varji fosthom lecture tassew tajjed ipprezentat minn Dr. Mark Xuereb li ttratta l-*injuries* li jistghu jigu kkawzati mill-prattika ta' l-arti marzjali u kif wiehed jista' jevitahom, dimostrazzjonijiet mill-*Malta Spirit Combat Association*, klassi tal-*Aerobics* immexija minn Jes Sciberras li ghaliha attendew hafna, introduzzjoni tat-*Tai Chi* minn Charles Attard, u fl-ahhar Ryan Borg flimkien mat-tim tieghu u wara Ozi Lino tellghu wirja ta' kant. Il-Ministru ghal Ghawdex Giovanna Debono attendiet ghal din l-attivita'.

Il-Hadd imbaghad, kienet il-gurnata tal-kompetizzjonijiet tal-*Kick Boxing*. Il-*Gozo Spirit Combat Club* fethu l-gurnata b'wirja tassew tajba tat-talent taghhom. Il-kompetizzjonijiet tal-*Kick Boxing* li kienu taht il-kappa tal-*World Association of Kick Boxing Organisations (WAKO)* bdew bil-kompetizzjonijiet tan-*novices* u wara tal-*intermediates* u l-*advanced*.


L-attivita' l-iktar importanti ta' din il-gurnata kienet il-kompetizzjoni internazzjonali bejn Malta u l-Italja, fejn ir-rizultat finali ta' bejn iz-zewg timijiet spicca *draw*.

Dr. Mark Xuereb ta *lecture* iehor, din id-darba fuq kif xi mard popolari jista' jaffettwa lill-atleti. Wara Charles Attard introduca l-passi baziici tal-*massage*.

Hajr kbir imur lil Kancho Adrian Axisa li, barra li kien l-organizzatur ewlieni ta' dan it-tournament, mexxa wkoll il-kompetizzjonijiet kollha.

Ghal aktar informazzjoni dwar il-Kancho Adrian Axisa wiehed jista' jikkuntattja fuq 99256363 f'Malta u Master Mario Saliba fuq 99849039 f'Ghawdex.





Malajr sab soluzzjoni!

Raġel Kanadiż, mgħaddab għax ma ngħatax biljett mill-Ajruport Internazzjonali ta' Los Angeles biex imur lejn l-Awstralja, neza' għarwien, telaq jiġri fuq t-tarmac u tela' fil-kompartament tar-rota ta' *Jumbo Jet* waqt li kien miexi. Il-bdoti ta' l-ajruplan tal-linja Awstraljana *Qantas* mill-ewwel waqqfu l-*Jumbo Jet* u r-raġel aktar tard gie arrestat talli dahal fejn mhux suppost. Kelliema għall-ajruport qalet li kieku r-raġel baqa' mdendel fejn kien, bl-ajruplan jiġri b'veloċità ta' 320 kilometru fis-siegħa biex jaqta', huwa kien jaqa' u jingibed minn xi makna.

Jiekol volpi bi protesta!

L-artist Ingliz Mark McGowan, li fost avventuri li wettaq kien imbotta bi mniehru karawetta fl-art fit-triq li tagħti għar-residenza ufficjali tal-Prim Ministru Tony Blair, il-bierah iddeċieda li jiekol volpi fil-pubbliku bi protesta għall-furur li qam wara l-hrug ta' ligi kontra l-kaċċa tal-volpi. Huwa ddeskriva l-volpi mixwi bhala "delizzjuż mhux hażin" għalkemm ammetta li diversi drabi kien se jirremetti. Huwa qal li se jirrepeti "l-ikla tal-protesta" f'wirja ta' l-arti f'Docklands fil-15 ta' Diċembru.

Waqqaf sistema ta' treni!

Treni fuq roti mill-aktar bieżla fil-Ġermanja damu weqfin għal erba' sigħat wara li sewwieq ta' wahda minnhom applika l-brejk ta' l-emergenza minhabba li beza' li raġel li kien eżatt maġenb tal-linji kien qieghed jikkontempla jagħmel suwiċidju. Madankollu r-raġel kien qieghed biss jaqta' t-tut. Appena ngħata l-alarm b'mod awtomatiku, l-inġinieri waqqfu t-treni kollha fuq dik il-linja partikolari biex b'hekk inholqot reazzjoni li dewmet 11-il tren milli jtilqu għal erba' sigħat u nofs. Il-pulizija qalu li r-raġel ta' 70 sena ntlemaħ hekk kif tbaxxa fuq il-linji qrib il-belt ta' Cologne iżda wara nstab li kien qieghed jaqta' t-tut.

Qatlet biex tħossha importanti!

Infermiera Taljana qatlet sitt pazjenti fi sptar provinċjali lejn it-Tramuntana ta' l-Italja minhabba li riedet li "tħossha aktar importanti". Il-Prosekuturi qalu li l-infermiera ta' 34 sena, li kienet taħdem fl-Ispatar Alessandro Manzoni, qrib ir-rahmal ta' Lecco, stqarret li kienet qatlet il-pazjenti permezz ta' injezzjoni ta' l-arja fil-vini. Is-sitta li huma mietu minhabba emboliżmu ta' arja li mblokka ċ-ċirkulazzjoni tad-demem. Gie rraportat ukoll li l-vittmi kienu kollha anzjani jew morda li waslu biex imutu.

Malasjan jizzewweg għat-53 darba!

Malasjan li għandu 72 sena żżewweg għat-53 darba. Hu nsista li ma kienx 'playboy' minkejja li whud miż-żwigijiet tiegħu damu biss ftit jiem. Kamarudin Mohamad iżżewweg lill-ewwel ex-mara tiegħu li ddivorza fl-1958. Fost in-nisa li żżewweg kien hemm ukoll Ingliża u żewg Tajlandiżi.



L-EWWEL XARABANK F'GHAWDEX

L-ewwel trasport pubbliku bil-'private bus' f'Ghawdex kien gie pprovdut min-negozjant Loreto Xuereb mill-Qala (inset), bl-ewwel 'driver' Toni Borg, mill-Qala wkoll. Dan ir-ritratt juri din l-ewwel xarabank mimlija bit-tfal, ipparkjata fi Pjazza Sant' Wistin, ir-Rabat. Min jaf jgħidilna x'sena kienet meta giet Ghawdex?



Djamanti ta' Għawdex

Ritratti mill-kollezzjoni ta' Dr. Mario Saliba



Wied il-Lunzjata



Fil-kampanja